

(Quotations)

अनुक्रम

- सत्य Error! Bookmark not defined.
- अहिंसा Error! Bookmark not defined.
- अहंकार Error! Bookmark not defined.
- अपरिग्रह..... Error! Bookmark not defined.
- अप्रमाद Error! Bookmark not defined.
- अज्ञान Error! Bookmark not defined.
- आत्म-विश्वास..... Error! Bookmark not defined.
- स्वतंत्रता Error! Bookmark not defined.
- धर्म Error! Bookmark not defined.

सत्य

जीवन तो अंधकार है, लेकिन जिनके पास सत्य का दीपक है, वे सदा प्रकाश में ही जीते हैं। जिनके भीतर प्रकाश है, उनके लिए बाहर का अंधकार रह ही नहीं जाता। बाहर अंधकार की मात्रा उतनी ही होती है, जितना कि वह भीतर होता है। वस्तुतः बाहर वही अनुभव होता है, जो कि हमारे भीतर उपस्थित होता है। बाट अनुभव भीतर की उपस्थितियों के ही प्रक्षेपण हैं। यह कारण है कि इस एक ही जगत से भिन्न-भिन्न व्यक्ति भिन्न-भिन्न जगत्‌ओं में रहने में समर्थ हो जाते हैं। इस एक ही जगत में उतने ही जगत हैं जितने कि व्यक्ति हैं। और किसे किस जगत में रहना है, यह स्वयं उसके सिवाय और किसी पर निर्भर नहीं। हम स्वयं ही उस जगत को बनाते हैं, जिसमें हमें रहना है। हम स्वयं ही अपने स्वर्ग या अपने नर्क हैं।

अंधकार या आलोक जिससे भी जीवन पथ पर साक्षात् होता है, उसका उदगम कहीं बाहर नहीं, वरन हमारे भीतर होता है। क्या कभी अपने सोचा है कि सूर्य अंधकार से परिचित नहीं है? उसकी अभी तक अंधकार से भेंट ही नहीं हो सकी है?

जेम्स लावेल ने कहा है: 'सत्य को हमेशा सूली पर लटकाए जाते देखा और असत्य को हमेशा सिंहासन पाते! मैं कहता हूँ कि यह बात तो सत्य है, किंतु आधी सत्य है, क्योंकि सत्य सूली पर लटका हुआ भी सिंहासन पर होता है और असत्य सिंहासन पर बैठकर भी सूली पर ही लटका रहता है।

सत्य विश्वास नहीं है। सब विश्वास अंधे होते हैं और सत्य तो आत्म चक्षु है। वह विश्वास नहीं, विवेक है। और विवेक के जन्म के लिए समस्त विश्वासों की जंजीरें तोड़ देनी होती हैं, क्योंकि जिसे सत्य को जानना है उसे सत्य को मानने का अवकाश ही नहीं है। क्या कोई अंधा अंधा रहकर भी प्रकाश को देखने में समर्थ हो सकता है और क्या कोई तट पर जंजीरों से बंधा हुआ जहाज भी सागर की यात्रा कर सकता है?

सत्य सिद्धांत नहीं, अनुभूति है। इससे शास्त्र में नहीं, स्वयं में ही उसे खोजना है। शब्दों से हुआ उसका ज्ञान तो अक्सर अज्ञान से भी घटक है। क्योंकि अज्ञान में एक पीड़ा है और उसके ऊपर उठने की आकांक्षा है, लेकिन तथाकथित थोथा शास्त्रीय ज्ञान तो उल्टे अहंकार की दृष्टि बन जाता है, अहंकार अज्ञान से भी घटक है वस्तुतः तो ज्ञान का अहंकार, अज्ञान का ही अत्यंत घनीभूत रूप है- इतना घनीभूत कि वह फिर अज्ञान ही प्रतीत नहीं होता है।

सत्य शक्ति है। असत्य अशक्ति इसलिए असत्य को चलने के लिए सत्य के ही पैर उधार लेने होते हैं। सत्य के सहारे के बिना यह एक पल भी जीवित नहीं रह सकता। फिर भी हम ऐसे पागल हैं कि उसका ही सहारा खोजते हैं जो कि स्वयं ही सहारे की खोज में है। क्या भिखारी से भीख मांगने जैसा ही यह उपक्रम नहीं है?

जीवन में दो ही चीजें पाने जैसी हैं। सत्य और प्रेम, लेकिन जो सत्य को पा लेता है, वह अनजाने ही प्रेम में प्रतिष्ठित हो जाता है और जिसका प्रवेश प्रेम के मंदिर में हो जाता है वह पाता है कि वह सत्य के समक्ष खड़ा हुआ है। प्रेम सत्य का प्रकाश और सत्य है प्रेम की यात्रा की पूर्णता। लेकिन यदि सत्य का साधक स्वयं में प्रेम को विकसित होता हुआ न पावे, तो जानना चाहिए कि वह किसी भ्रान्त मार्ग पर है और ऐसे ही प्रेम की साधना में ज्ञात हो कि सत्य निकट नहीं आ रहा है तो निश्चित है कि प्रेम के नाम से किसी भांति की मूर्च्छा और मादकता ही सीधी जा रही है। सत्य के पथ पर प्रेम कसौटी है और प्रेम पथ पर सत्य परीक्षा है। क्या आपको ज्ञात है कि हीरा मूलतः कोयला ही है! कोयले में ही हीरा छिपा होता है? ऐसे ही स्वयं हम में ही सत्य भी छिपा हुआ है।

सत्य ही एकमात्र धर्म है। और अधार्मिक वह नहीं है, जो कि तथाकथित धर्मों के विरोध में खड़ा है, क्योंकि अक्सर तो वही सत्य के अधिक निकट होता है। अधार्मिक तो वह है जो कि सत्य के विरोध में खड़ा होता है और तब बहुत से धार्मिक अधार्मिक ही हैं। सत्य स्वयं ही धर्म है, इसीलिए सत्य का कोई भी धर्म नहीं है। सत्य का कोई संप्रदाय नहीं है, नहीं हो सकता है। संप्रदाय तो सब स्वार्थ के हैं। सत्य का कोई संगठन नहीं है क्योंकि सत्य तो स्वयं ही शक्ति और उसे संगठन की कोई आवश्यकता नहीं हो सकती है।

सत्य की कोई शिक्षा नहीं होती है। प्रेम की भी नहीं होती। सिखाया गया प्रेम क्या होगा! सिखाया हुआ सत्य नहीं होता है।

सत्य एक ही है। इसलिए जहां विचार है, वहां सत्य नहीं होगा, क्योंकि विचार अनेक हैं। विचारों को छोड़कर जब चित्त निर्विचार होता है, तभी सत्य की अनुभूति होती है। सत्य साक्षात् का द्वार विचार नहीं, निर्विचार समाधि है।

अहिंसा

अहिंसा ऐसे हृदय में वास करती है, जो इतना बड़ा हो कि सारी दुनिया के फूल उसमें समा जावें, लेकिन जिसमें इतनी सी भी जगह न हो कि एक छोटा सा कांटा भी वहां निवास बना सके।

अहिंसा है निरहंकार जीवन। अहंकार में ही सारी हिंसा छिपी है। अहं केंद्रित जीवन ही हिंसक जीवन है। अहं जहां जितना घनीभूत है, वहां न अहं के प्रति उतना ही विरोध ही और शोषण भी होगा। इसलिए मेरी दृष्टि में अहिंसा मूलतः अहंकार के विसर्जन से ही फलित होती है। अहं क्षीण होता है तो प्रेम विकसित होता है। अहं शून्य होता है तो प्रेम पूर्ण हो जाता है।

अहं शोषण है, तो प्रेम सेवा है। और जैसे ही अहं का केंद्र टूटता है तो प्रेम की अपूर्व ऊर्जा का विस्फोट होता है। जैसे पदार्थ के अणु-विस्फोट से अनंत शक्ति पैदा होती है, ऐसे ही अहं के टूटने से भी होती है। उस शक्ति का नाम ही प्रेम है। वही अहिंसा है। अहिंसा की शक्ति अमाप है। वह व्यक्ति के माध्यम से स्वयं परमात्मा का प्रवाह है।

अहिंसा जहां है, वहीं अभय है। क्योंकि जहां प्रेम है, वहां भय कैसा? हिंसा के पीछे तो भय सदा ही उपस्थित है। हिंसा तो भय से कभी मुक्त हो ही नहीं सकती और इसलिए हिंसा कभी दुख से भी मुक्त नहीं हो सकते हैं। भय दुख और दुख नर्क है। इसलिए मैं यह नहीं कहता कि हिंसक नर्क में जाता है। मैं कहता हूं कि हिंसक नर्क में ही जीता है। इसके ठीक विपरीत अभय आनंद है। अभय मुक्ति है। और अभय का मार्ग है प्रेम। जिसे हम प्रेम करते हैं, उसके भय से हम मुक्त हो जाते हैं। जो समस्त को प्रेम करता है, वह सहज ही सर्व भय से मुक्त हो जाता है।

ज्ञान प्रेम में प्रकट होता है, अज्ञान अप्रेम में। जिस चित्त से घृणा बहती हो, निश्चय ही वह चित्त अज्ञान में है। क्योंकि घृणा और हिंसा से दूसरों का नहीं, मूलतः तो स्वयं का ही अहिंसा होता है। अपराध मात्र बहुत गहरे में स्वयं के प्रति ही होत हैं। दूसरों तक भी उनका विष पहुंचता है, लेकिन वह गौण ही है। जो हम दूसरों से करते हैं, उसे स्वयं के प्रति पहले ही कर चुके होते हैं। दूसरे के प्रति किए गए बड़े से बड़े अपराध स्वयं के प्रति किए गए अपराधों की अत्यंत धीमी प्रतिध्वनियां मात्र हैं।

अहिंसा प्रेम है, और प्रेम किसी से संबंध नहीं है, परम अंतस की एक दशा है। इसलिए वह बंधन नहीं, मुक्ति है। जहां बंधन है, वहां प्रेम नहीं, प्रेम का धोखा है, क्योंकि प्रेम बांधता नहीं मुक्त करता है।

प्रेम उस दिन परिपूर्ण होता है, जिस दिन मेरे बाहर कोई नहीं रह जाता है और मैं किसी के बाहर नहीं रह जाता हूं।

अहिंसा स्वयं के शरीर के ऊपर उठता है। जो शरीर में ही घिरा रह जाता है, वह हिंसा मुक्त नहीं हो सकता शरीर शोषण ही जानता है, प्रेम नहीं। प्रेम शरीर की नहीं, आत्मा की शक्ति और संभावना है। प्रेम आत्मा की सुवास है।

अहंकार

मैं अपने से पूछता था: आत्मा और परमात्मा के बची में कौन सी दीवार है? बहुत खोजा लेकिन कोई भी उत्तर नहीं पाया। फिर थककर बैठ गया तब अचानक दिखा कि मैं ही तो दीवार हूं! अहंकार ही स्वयं और सत्य के बीच एकमात्र दूरी है।

अहंकार दबाया जा सकता है और विनम्रता ओढ़ी जा सकती है। वह कोई बहुत कठिन बात भी नहीं, लेकिन तब अहंकार और भी गहरा और सूक्ष्म होकर चित्त को पकड़ लेता है। यह पकड़ क्रमशः अचेतन होती जाती है और स्वयं व्यक्ति को भी उसका बोध नहीं रह जाता। किंतु स्मरण रहे कि ज्ञात शत्रुओं से अज्ञात शत्रु ज्यादा घतक होता है। यह दमित अहंकार विनम्रता से ही प्रकट होने लगता है।

अहंकार को विसर्जन करने का मार्ग दमन नहीं, संघर्ष नहीं, वरन उसकी समस्त अभिव्यक्तियों और उसके समस्त मार्गों का सूक्ष्मतम अवलोकन और बोध है। मन के जिस तल पर अहंकार का साक्षात् हो जाता है, अहंकार उसी तल पर अपना आवास छोड़ देता है। जैसे प्रहरी सजग हो तो चोर घर में नहीं आते हैं, ऐसे ही हम यदि सतत जागरूक और सचेत हों तो क्रमशः अहंकार शून्य होने लगता है। और जहां अहंकार शून्य है, वहीं आत्मा अपनी पूर्णता में प्रकट होती है।

अहंकार को खोने वाले हानि में नहीं रहे हैं। क्या देखते नहीं हैं कि बीज मिटकर वृक्ष को पा लेता है और सरिता स्वयं को खोकर सागर हो जाती है? स्वयं को खोना ही स्वयं को पाना भी है।

अपरिग्रह यानी आत्मनिष्ठा। परिग्रह का विश्वास वस्तुओं में है, अपरिग्रह का स्वयं में। अपरिग्रह का मूलभूत संबंध संग्रह से नहीं, संग्रह की वृत्ति से है। जो उसका संबंध संग्रह से ही मान लेता है, वह संग्रह के त्याग में ही अपरिग्रही की उपलब्धि देखता है, जब कि संग्रह का आग्रहपूर्ण त्याग भी वस्तुओं में ही विश्वास है। वह परिवर्तन बहुत ऊपरी है और व्यक्ति का अंतस्तल उससे अछूता ही रह जाता है।

संग्रह नहीं, संग्रह की विक्षिप्त वृत्ति विचारणीय है। स्वयं की आंतरिक रिक्तता और खालीपन को भरने के लिए ही व्यक्ति संग्रह की दौड़ में पड़ता है। रिक्तता से भय पैदा होता है और उसे किसी भी भांति धन से, यश से, पद से, पुण्य से या ज्ञान से भर लेने से सुरक्षा मालूम होने लगती है।

यह रिक्तता की दौड़ से भी भरी जा सकती है। लेकिन ऐसे रिक्तता भरती नहीं केवल भूली रहती है और मृत्यु का आघत सारी वंचना को नष्ट कर देता है। इसलिए ही मृत्यु की कल्पना भी भयभीत करती है। वह भय मृत्यु का नहीं है, क्योंकि भय उसके संबंध में ही हो सकता है जिसे कि हम जानते हों और जिससे परिचित हो। मृत्यु है अज्ञात और अनजान। और उससे हमारा कोई भी संबंध नहीं है। इससे भय मृत्यु का नहीं, भय है उस रिक्तता का जिसे हम तथाकथित जीवन से ढांक हुए हैं और भूले हुए हैं और जिसे मृत्यु निश्चित ही उघड़ देने को है।

संग्रह की शक्ति असत्य है, क्योंकि वह शक्ति स्वयं की नहीं है। शक्ति तो वही सत्य है जो कि स्वयं की है। संग्रह मात्र, पर है। उसे शक्ति और सुरक्षा मानकर जो चलता है, वह जीवन को व्यर्थ ही खो देता है।

आत्म ज्ञान न हो तो प्रत्येक के भीतर गहरे अभाव का बोध होता है। ऐसा बोध स्वाभाविक ही है और इस बोध का संताप ही स्वयं में क्रांति भी लाता है। लेकिन इस अभाव को क्षणिक और अस्थायी रूप से बाट जगत के प्रति आसक्ति आर मूर्च्छा से भी भरा जा सकता है। ऐसी मूर्च्छा ही परिग्रह है। इसलिए जो परिग्रह के बंधनों से अपरिग्रह की मुक्ति में प्रवेश चाहता है, उसे अपनी मूर्च्छा को तोड़ना होगा।

स्वयं के समस्त कार्यों, विचारों और भावों में जागरूक रहने से क्रमशः मूर्च्छा नष्ट होती है। साधारणतः हम सोए ही हुए हैं। अपने कार्यों और विचारों का निरीक्षण करेंगे तो यह सहज ही ज्ञात हो जाएगा। सम्यक निरीक्षण जागरूकता में ले जाता है और जागरूकता अपरिग्रह बन जाती है।

मैं कौन हूँ? इसे न जानने से ही परिग्रह पैदा होता है। स्वयं की संपदा को जानते ही, बाट संपत्ति में परिणत हो जाती है। जिसके पास हीरे मोती नहीं हैं, वहीं कंकड़-पत्थरों को बीनने में समय खो सकता है।

परिग्रह के बहुत रूप हैं, लेकिन सूक्ष्मतम और केंद्रीय परिग्रह विचारों का परिग्रह है। उस तल पर जो अपरिग्रह को साध लेता है, वह समाधि को उपलब्ध हो जाता है। वस्त्र छोड़कर नग्न होना बहुत कठिन है, किंतु असली तपश्चर्या तो विचारों के वस्त्र छोड़कर नग्न होने में है- शरीर, आत्मा नग्न। और भीतर शून्य हो तो ही सत्य का साक्षात् संभव है।

और भोजन त्यागकर निराहार रहना भी क्या बहुत कठिन है? किंतु असली प्रश्न तो विचार का आहार छोड़कर उपवास में होना है। विचार मात्र स्वयं से दूर ले जाते हैं। जहां विचार की प्रक्रिया है, वही सत्ता स्वयं से विमुख है। स्वयं को छोड़ कहीं और होना ही विचार का प्राण है। विचार में हम स्वयं से दूर और निर्विचार में स्वयं में होते हैं। और स्व में होना ही है परमात्मा के निकट वास अर्थात् उपवास है। विचार का अपरिग्रह ही अत्यंतिक और आधारभूत अपरिग्रह है।

यह स्मरण रहे कि परिग्रह की वृत्ति परमात्मा, स्वर्ग या मोक्ष पाने के लिए सहज ही छोड़ी जा सकती है, लेकिन वह वास्तविक अपरिग्रह नहीं है। जहां कुछ भी पाने की कामना है, चाहे वह मोक्ष की ही क्यों न हो, वहां वासना है, परिग्रह है, आसक्ति है, यह लोभ का अंत नहीं वरन रूपांतरण है। और इस रूप में उसे पहचानना भी बहुत कठिन है। क्या संन्यासियों में छिपे संसारियों को पहचानना, कठिन नहीं है।

वासना जहां है, वहां संसार है। इसलिए, मोक्ष को तो चाहा ही नहीं जा सकता, क्योंकि चाहने के कारण ही वह मोक्ष नहीं रह जाता है। जो चित्त मोक्ष को चाह रहा है, वह संसार को ही चाह रहा है। क्योंकि चाह में ही संसार का बीज है। मोक्ष की चाह से भरे चित्त में अभी स्वयं के बाहर जाने का द्वार खुला हुआ है। उसकी कामना के स्वप्नों का भी अंत नहीं हुआ। वह स्वप्नों को भंग कर अभी स्वयं में लौटने में समर्थ नहीं हुआ है। उसे स्वयं की सत्ता स्वयं में ही पूर्ण और पर्याप्त है, इस सत्य की अभी प्रतीति नहीं हुई है। अभी वह नए नामों से पुरानी दौड़ में ही दौड़ रहा है। उसके चित्त की शराब पुरानी ही है, सिर्फ बोतलें उसने नयी ले ली हैं।

वास्तविक अपरिग्रह तो तभी फलित होता है, जब स्वयं का स्वयं होना पर्याप्त और पूर्ण होता है। वस्तुतः ऐसी अनुभूति ही मोक्ष है। मोक्ष को चाहा नहीं जाना, लेकिन चित्त में जब कोई चाह नहीं होती है तो उसे पाया अवश्य ही जाता है। वह स्वयं के बाहर कोई उपलब्धि नहीं, वरन स्वयं के भीतर जो है उसका ही अनावरण और अनुभूति है।

अप्रमाद

मैं मृत्यु के तथ्य को अनुभव करने से अप्रमाद को उपलब्ध हुआ हुआ। जीवन में भविष्य में एक भी क्षण का भरोसा नहीं। जो क्षण हाथ में है, वही है। वही निश्चित है और उसके अतिरिक्त शेष सब अनिश्चित। वर्तमान के क्षण के सिवाय और किसी की कोई भी सत्ता नहीं है। न अतीत है, न भविष्य है। जब है और जो है, वह वर्तमान है।

जीवन वर्तमान में है- अभी और यही। इसलिए वर्तमान के जीवन को भविष्य में जीने के लिए आंखें रहते स्थगित नहीं किया जा सकता। और न ही उसे अतीत की मृत स्मृतियों में डूबकर ही गंवाया जा सकता है। जो क्षण हाथ में है उसके कार्य को आने वाले क्षण पर छोड़ने से बड़ी और क्या भूल हो सकती है? ऐसी भूल ही प्रमाद है। जीवन में स्थगन की प्रवृत्ति ही प्रमाद है। प्रत्येक क्षण को उसकी पूर्णता में जी लेना अप्रमाद है।

प्रमाद मृत्यु के क्षण तक स्थगित ही करता रहता है और अंततः पाया जाता है कि जीवन बिना जिए ही चुक गया है। मृत्यु यह देखने को भी तो नहीं ठहरती है कि आप अभी जी भी पाए थे या नहीं? किंतु अधिकतर लोगों की प्रमाद निद्रा मृत्यु के पहले नहीं टूटती है। वे तो मरकर ही जानते हैं कि जीवन जा चुका है। और जिए बिना जीवन निकल जाने से बड़ी पीड़ा नहीं है। मृत्यु भी उन्हें ही पीड़ा दे जाती है, जो कि जीवन को जिए ही नहीं और उसे सदा स्थगित ही करते रहे। जो जीवन को उसकी पूर्णता और समग्रता में जीते हैं, वे मृत्यु को भी आनंद से जीने में समर्थ होते हैं। मृत्यु बता देती है कि जीवन कैसा बीता। जो मृत्यु में भी आनंद में है, केवल वही जीवन में भी आनंद में रहा है।

क्या जीवन की खोज को कल पर छोड़ रहे हो? क्या सत्य की दिशा में कदम उठाने का विचार कल के लिए स्थगित कर रखा है। तो स्मरण रखना कि आज ही केवल हमारा है। एक कल मर गया है और एक अभी पैदा ही नहीं हुआ। जो हो सकता है, वह अभी ही हो सकता है। वस्तुतः कल के लिए टालना किसी काम को न करने की अपनी वृत्ति को स्वयं से ही छिपाने के उपाय से ज्यादा नहीं है। कल पर टाला हुआ काम सदा के लिए ही टल जाता है और दुर्भाग्य का तो अंत ही नहीं है जो कि जीवन को ही कल के लिए टाल देता है।

कल के स्वप्न शील आज के वास्तविक समय और शक्ति को व्यर्थ व्यय हो जाने देते हैं और कल के आदर्श के लिए जीने वाले आज की विकृति को उस आदर्श के सम्मोहन में सहन और भूलने में समर्थ हो जाते हैं। जिन्हें जीवन को बदलना है, वे कल का नहीं, आज का विचार करते हैं। उनके लिए वास्तविकता आदर्श से कहीं ज्यादा मूल्यवान होती है और वे जानते हैं कि आदर्श स्वप्नों में से नहीं, वरन आज की वास्तविकताओं के परिवर्तन से ही जन्मते और जीवंत बनते हैं।

अज्ञान

पाप क्या है? अज्ञान ही पाप है। शेष सारे पाप तो उसकी ही छायाएं हैं। इसलिए मैं कहूंगा कि छायाओं से नहीं, वरन उससे ही लड़ो जो कि उनका मूल है और आधार है। जो छायाओं से लड़ता है, वह निश्चय ही भटक जाता है। छायाओं से लड़कर जीत तो असंभव ही है। बस हार ही हो सकती है।

कन्फ्यूसियस ने कभी कहा था: अज्ञान ही मन की रात्रि है। इस रात्रि में फिर न मालूम कितने पापों की प्रति छायाएं खड़ी हो जाती हैं। रात्रि के साथ ही उनकी सत्ता है और रात्रि के साथ ही उनकी मृत्यु है। जो जानता है, वह उनसे वही वरन उनकी जन्मदात्री रात्रि से ही लड़ता है। और लड़ना भी रात्रि से लड़ने का कोई उपाय नहीं। उस प्रकाश की संभावना भी प्रत्येक के भीतर ही है। जो मन अज्ञान के कारण रात्रि है, वही मन प्रज्ञा के प्रकाश से दिवस भी बन जाता है।

स्व विवेक को प्र वलित कर निश्चय ही समस्त अंधकार नष्ट किया जा सकता है। किंतु जो आलोक भीतर है उसे हम बाहर खोजते हैं और इसलिए उपलब्ध नहीं कर पाते। आलोक पाने के लिए भीतर मुड़ना है, लेकिन वहां भी बाहर से आए प्रभावों ने सभी कुछ ढांक रखा है। ये बाट प्रभाव ही हमारे विचार बन गए हैं और विचारों की राख में विवेक की अग्नि दबी है।

विचार और विचारों की पतों से उसे ढांक रखा है जो कि हमारी विचार की शक्ति है। किंतु विचारों की राख को अलग कर जो स्वयं में झांकता है, वह पता है कि वहां तो एक ऐसी अग्नि जल रही है, जो कि अनादि और अनंत है। इस अग्नि को अनावृत कर लेना ही अलोक के मूल स्रोत को पा लेना है।

अज्ञान को छिपाना हो तो दूसरों से ज्ञान को सीख लो। लेकिन ज्ञान को पाने का वह मार्ग नहीं। वस्तुतः तो दूसरों के ज्ञान से ज्ञानी बनने से बड़ा कोई अज्ञान नहीं है।

अज्ञान की आत्मा है आत्म-अज्ञान। जो स्वयं को ही नहीं जानता, उसके कुछ भी जानने का क्या मूल्य? और स्वयं को जानना न किसी शास्त्र से हो सकता है, न किसी शास्ता से। उसके लिए तो स्वयं की चित्त की निद्रा को तोड़ना होगा। उस दिशा में कोई भी सहारा नहीं और कोई भी शरण नहीं है। इससे हम जिनमें साहस है और स्वयं पर विश्वास है, केवल वे ही सत्य की ओर जा सकते हैं।

आत्म-विश्वास

आत्म-विश्वास का अभाव ही समस्त अंधविश्वासों का जनम है। जो स्वयं में विश्वास नहीं करता, वह किसी और में विश्वास करके अपने अभाव की पूर्ति कर लेता है। यह पूर्ति बहुत आत्मघाती है क्योंकि इस भांति व्यक्ति स्वयं के विकास और पूर्णता की दिशा से वंचित हो जाता है। जिसे स्वयं पर विश्वास नहीं, उसे सिवाय अनुकरण और किसी पर निर्भर होने के और उपाय ही क्या है?

पर निर्भरता हीनता लाती है और किसी की शरण पकड़ने से दीनता पैदा होती है। चित्त धीरे-धीरे एक भांति की दासता में बंध जाता है और दास चित्त कभी भी प्रौढ़ नहीं हो सकता। प्रौढ़ता आती है- स्वयं के पैरों पर खड़े होने से स्वयं की आंखों से देखने से और स्वयं के अनुभवों की कठोर चट्टान पर जीवन निर्मित करने से। स्वयं के अतिरिक्त स्वयं के सृजन का और कोई द्वार नहीं है।

मैं किसी और में श्रद्धा करने को नहीं कहता हूं। दूसरों में श्रद्धा करने के कारण ही सब भांति के पाखंड पैदा हुए हैं। वस्तुतः किसी को किसी का अनुसरण करने की आवश्यकता नहीं है, क्योंकि प्रत्येक किसी दूसरे जैसा नहीं, वरन स्वयं ही होने को पैदा हुआ है।

स्वतंत्रता

मैं ऐसे गुलामों को जानता हूँ, जो मानते हैं कि वे स्वतंत्र हैं। और उनकी संख्या थोड़ी नहीं है, वरन सारी पृथ्वी ही उनसे भर गई है। और चूंकि अधिक लोग उनके ही जैसे हैं, इसलिए उन्हें स्वयं की धारणा को ठीक मान लेने की भी सुविधा है, लेकिन मेरा हृदय उनके लिए आंसू बहाता है, क्योंकि गुलाम होते हुए भी उन्होंने अपने आपको स्वतंत्र मान रखा है। और इस भांति स्वयं ही अपने स्वतंत्र होने की प्राथमिक संभावना को ही समाप्त कर दिया है। धर्मों के नाम से संप्रदायों में कैद व्यक्ति ऐसी ही स्थिति में है।

इस भांति की परतंत्रता में निश्चय ही सुविधा है और सुरक्षा है। सुविधा है, स्वयं विचार करने के श्रम से बचने की और सुरक्षा है, सबके साथ होने की। और इसलिए ही जो कारागृह है, उन्हें नष्ट करने की तो बात ही दूर, कैदी गण ही उसकी रक्षा के लिए सदा प्राण देने को तत्पर रहते हैं! मनुष्य भी कैसा अदभुत है, वह चाहे तो अपने कारागृहों को ही मोक्ष भी मान सकता है! लेकिन इससे बदतर गुलामी कोई दूसरी नहीं हो सकती है।

स्वतंत्रता पाने के लिए सबसे पहले तो यही आवश्यक है कि हम जाने कि हमारा चित्त किसी गहरी दासता में है, क्योंकि जो यही नहीं जानता, वह स्वतंत्रता के लिए अभीप्सा भी अनुभव नहीं कर सकता। कैद की पीड़ा ही मुक्ति की आकांक्षा में बदल जाती है। फिर वास्तविक बंधन बाहर नहीं, भीतर है, इसलिए उन्हें पहचानना भी आसान नहीं।

वे इतने परिचित भी हैं कि हमने उन्हें बंधन मानना ही छोड़ दिया है। उनका दंश अनुभव न हो, इसलिए हमने उन्हें खूब सजीली बंदनवारों से भी गूँथ दिया है। परंपराएं, अंधविश्वास, रूढ़ियां संप्रदाय, शास्त्र और शब्द हमारे मन को बुरी तरह बांधे हुए हैं। उनके बाहर हमने सोचना और देखना सभी बंद कर दिया है। ऐसी अवस्था में ज्ञान का उदभव कैसे होगा? समाज से दिए हुए पक्षपात और संस्कारों की दासता को जो नहीं तोड़ सकता है, वह सत्य को और स्वयं को जानने का अधिकारी ही नहीं है। सत्य पाने को अधिकार चित्त की परिपूर्ण स्वतंत्रता में ही प्राप्त होता है।

क्या जीवन में रास्ता नहीं मिलता है? तो उसे बनाओ। वस्तुतः बना बनाया कोई रास्ता ही नहीं है। प्रत्येक को अपने श्रम से अपना मार्ग बनाना पड़ता है और अपने ही विवेक के प्रकाश में उस पर यात्रा भी करनी होती है। जीवन भी दूसरों से नहीं मिलता और न ही जीवन का मार्ग मिलता है।

जड़ता ही बंधी हुई लीकों पर गति करती है, जीवन नहीं है। जीवन तो प्रतिपल अज्ञात में प्रवेश है, इसलिए उसके लिए कोई पूर्व निर्धारित मार्ग नहीं है। और न ही होना भी चाहिए। जीवन के भीतर से ही उसका मार्ग भी निकलता है। और मेरी दृष्टि में मनुष्यात्मा का इससे बड़ा और कोई सन्मान नहीं हो सकता। क्योंकि मार्ग पर चलने की स्वतंत्रता कोई वास्तविक स्वतंत्रता नहीं है। वास्तविक स्वतंत्रता तो स्वयं के लिए स्वयं ही मार्ग निर्मित करने में निहित होती है।

आप चाहते हैं कि एक शब्द में, मैं अपने समस्त दर्शन को कहूँ?

तो मैं कहूँगा- स्वतंत्रता।

परतंत्रता जड़ता है और स्वतंत्रता आत्मा। जीवन का विकास जड़ता से आत्मा की ओर है अर्थात् परतंत्रता की ओर है। मैं मनुष्य के चित्त को सब भांति स्वतंत्र देखना चाहता हूँ। उस स्वतंत्रता में ही उसके सत्य तक और स्वयं तक पहुंचने की संभावना है।

स्वतंत्रता से बड़ा न कोई आनंद है, न कोई उपलब्धि। क्योंकि उसमें ही उस बीज के वृक्ष तक पहुंचने का द्वार है जो कि मनुष्य में छुपा हुआ है। मनुष्य तो प्रारंभ ही है। वह कोई अंत नहीं। अंत तो हैं परमात्मा। लेकिन, आंतरिक स्वतंत्रता के अभाव में मनुष्य अपने अंत तक कभी नहीं पहुंच सकता।

इससे बड़ी पीड़ा ही क्या होगी कि बीज, बीज ही रह जावे और जो हो सकता था वह हो सके। स्वयं की पूर्ण संभावना को पाए बिना आनंद और कृतार्थता कैसे उपलब्ध हो सकती है? धन्यता तो केवल उन्हीं का भाग्य बनती है, जो कि स्वयं की पूर्णता को प्राप्त हो जाते हैं।

मैं आपको देखता हूं तो दुख अनुभव करता हूं, क्योंकि किसी भी भांति बिना सोचे विचारे, मूर्च्छित रूप से जिए जाना जीवन नहीं, वरन धीमी आत्महत्या है। क्या आपने कभी सोचा कि आप अपने जीवन के साथ क्या कर रहे हैं? क्या आप सचेतन रूप से जी रहे हैं? क्योंकि यदि हम अचेतन रूप से बहे जा रहे हैं और जीवन के अचेतन सृजन में नहीं लगे हैं, तो सिवाय मृत्यु की प्रतीक्षा के हम और क्या कर रहे हैं? जीवन तो उसी का है जो उसका सृजन करता है।

आत्मसृजन जहां नहीं, वहां आत्मघत है। मित्र, जन्म को ही जीवन मत मान लेना। यह इसलिए कहता हूं कि अधिक लोग ऐसा ही मान लेते हैं। जन्म तो प्रच्छन्न मृत्यु है। वह तो आरंभ है और मृत्यु उसका ही चरम विकास और अंत। वह जीवन नहीं, जीवन को पाने का एक अवसर भर है। लेकिन जो उस पर ही रुक जाता है, वह जीवन पर नहीं पहुंच पाता। जन्म तो जीवन के अनगढ़ पत्थर को हमारे हाथों में सौंप देता है। उसे मूर्ति बनाना हमारे हाथों में है। यहां कलाकार और कलाकृति और कला और कला के उपकरण सभी हम ही हैं। जीवन के इस अनगढ़ पत्थर को मूर्ति बनाने की अभीप्सा धर्म है।

धर्म जीवन से भिन्न नहीं है जो धर्म जीवन से भिन्न है, वह मृत है। मैं कैसे जीता हूं, वही मेरा धर्म है। यह मत पूछिए कि मेरा कौन सा धर्म है क्योंकि धर्म बस धर्म है। और उसमें किसी विशेषण को लगाने का क्या सवाल? जहां विशेषण है और विशेषण का आग्रह है, वही धर्म, धर्म नहीं है।

धर्म जीवन को परमात्मा में जीने की विधियां हैं। संसार में ऐसे जीया जा सकता है, जैसे कि कमल सरोवर की कीचड़ में जीते हैं।

क्या उचित नहीं होगा कि आपका धर्म कि आपका धर्म आपके धर्मग्रंथों और धर्म स्थानों में नहीं, वरन आप में ही दिखाई पड़े? वह भी मात्र अपनी वाणी में ही प्रकट हो, तो असत्य है। सत्य का प्रमाण शब्द नहीं, केवल जीवन ही होता है। कायलर ने कहा है: दीपक बोलता नहीं, जलता है। धर्म भी जब स्वयं के जीवन में जलता है, तभी बोलता है।

क्या आप असंभव से डरते हैं? असंभव से मत डरो। असंभव को चुनने से ही भीतर प्रसुप्त शक्तियां जाग्रत और सक्रिय होती हैं। जो सदा संभव की सीमा में ही चलता है, वह अपनी ही पूर्ण संभावनाओं के साक्षात् से वंचित रह जाता है।

असंभव की अभीप्सा में ही स्वयं की शक्तियों का जागरण है। और सर्वाधिक असंभव क्या है? परमात्मा में जीना सर्वाधिक असंभव है। इसलिए मैं धर्म को सबसे बड़ा साहस कहता हूं। लेकिन जो साहस को करता है, वह सरलतम और सहजतम जीवन को पा लेता हूं, क्योंकि स्वयं की समग्र संभावनाओं का परमात्मा की दिशा में सक्रिय हो जाना ही सरलतम जीवन की उपलब्धि है।

स्वरूप में जीना सरलतम है, लेकिन उसकी अभीप्सा करना कठिनतम, क्योंकि जो निकटतम है वह निकट होने के कारण ही विस्मृत हो जाता है। अमूर्च्छा को ही मैंने धर्म जाना है। क्योंकि अमूर्च्छा ही जीवन के लिए नाव है। मूर्च्छित चित्त तो ऐसी नौका में बैठा हुआ है जो कि है ही नहीं! उस पर यात्रा पार होने के लिए नहीं डूबने के लिए ही हो सकती है।

अमृत कण (ओशो की किताबों से संकलित 68 उद्धरण)

1--फूल और कांटे

मैं कहता हूँ करोड़-करोड़ कांटे भी, फल की एक पंखुड़ी के मुकाबले क्या है। एक गुलाब के फूल की छोटी सी पंखुड़ी

इतना बड़ा मिरेकल है,
इतना बड़ा चमत्कार है
कि करोड़ों कांटे भी इकट्ठे कर लो, उससे क्या सिद्ध होता है कि बड़ी अदभुत है
यह दुनिया, जहां इतने कांटे हैं
वहां भी मखमल जैसा गुलाब
का फूल पैदा हो सकता है। उससे सिर्फ इतना सिद्ध होता है,
और कुछ भी सिद्ध नहीं होता।
लेकिन यह देखने की दृष्टि पर निर्भर करता है
कि हम कैसे हैं।

2--भीतर का धन

भीतर एक अन्धकार है, वह बाहर की रोशनी से नहीं मिटता। सच तो यह है कि बाहर जितनी रोशनी होती है, उतना ही भीतर का अंधकार स्पष्ट होता है, रोशनी के संदर्भ में
और भी उभर कर प्रकट होता है। जैसे रात में तारे दिखाई पड़ने लगते हैं
अंधेरे की पृष्ठभूमि में,
दिन में खो जाते हैं।
ऐसे जितना ही बाहर प्रकाश होता है, जितनी भोतिकता बढ़ती है, उतना ही भीतर का अंधकार स्पष्ट होता है।

जितनी बाहर समृद्धि बढ़ती है, उतनी ही भीतर की दरिद्रता का पता चलता है। जितना बाहर सुख-वैभव के सामान बढ़ते हैं, उतना ही भीतर का दुःख सालता है।

इसलिए मैं एक अनूठी बात कहता हूँ,
जो तुमसे कभी नहीं कहीं गई है।
मैं चाहता हूँ, पृथ्वी समृद्ध हो, खूब समृद्ध हो। धन ही धन का अंवार लगे, कोई गरीब न हो।
क्योंकि जितना ही तुम्हें भीतर की निर्धनता का बोध होगा। जितने तुम्हारे पास वैभव के साधन होंगे,
उतने ही तुम्हें पीड़ा मालूम होगी कि भीतर तो सब खाली-खाली है,
रिक्त, एक दम रिक्त।

3--विश्वास जहर है

सत्य विश्वास नहीं है, अनुभव है। सब विश्वास झूठे होते हैं। सब विश्वास अंधे होते हैं। और क्या है तुम्हारे जीवन का आधार, सिवाय विश्वासों के और कुछ भी नहीं। तुम्हारी बुनियाद के पत्थर क्या हैं, सिवाय विश्वास। कोई ईश्वर को मान रहा है, कोई स्वर्ग को मान रहा है, कोई नरक को मान रहा है, कोई पाप-पुण्य के सिद्धांत को मान रहा है, कोई एक ही जीवन को मान रहा है। तुम्हारे पास कोई भी प्रमाण नहीं किसी बात का। लेकिन तुम माने चले जाते हैं, खोजते नहीं।

खोज के लिए सबसे बड़ी रूकावट है: विश्वासी मन। और आश्चर्य तो यह है कि यही समझाया गया है, कि विश्वासी मन ही धार्मिक होता है, और मैं तुमसे कहता हूँ कि विश्वासी मन अधार्मिक है। फिर चाहे वह विश्वास नास्तिकता का हो, चाहे आस्तिकता का, इससे कुछ भेद नहीं पड़ता। विश्वास जहर है।

4--स्वतंत्र व्यक्ति

स्वतंत्र व्यक्ति न हिंदू होता है,

न मुसलमान होता है, न ईसाई होता है। स्वतंत्र व्यक्ति तो सिर्फ मनुष्य होता है।

स्वतंत्र व्यक्ति न भारतीय होता है, न पाकिस्तानी, न चीनी होता है, न अमरीकी होता है।

स्वतंत्र व्यक्ति तो कहेगा, सारी पृथ्वी हमारी है, सारा अस्तित्व हमारा है।

क्यों हम इसे खंडों में बांटें क्योंकि सब खंडों में बांटना आज नहीं कल युद्धों का कारण बनता है। लकीरें खींचो, कि उस तरफ संगीनों खड़ी हो गई।

फिर लकीरों को जरा यहां-वहां किसी ने पार किया कि बंदूकें चली।

जब तक जमीन के नक्शे पर लकीरें रहेंगी तब तक जमीन कभी शांति से नहीं जी सकती।

प्रेम के बिना शांति की कोई

संभावना नहीं है।

5--स्वाध्याय

स्वाध्याय का अर्थ है,

हमारे भीतर के जो जगत है। चेतना का जो लोक है,

उसका निरीक्षण। वहां ठहर कर देखना,

अध्ययन करना। क्योंकि वहां बहुत कुछ घट रहा है। विचार चल रहे हैं,

स्मृतियाँ गतिमान हैं। कल्पनाएं उठ रही हैं,

वासनाएं जग रही है। बहुत भीड़-भाड़ है भीतर,
कुंभ का मेला सदा लगा रहता है। उसका उसका निरीक्षण,
अवलोकन उसके प्रति जागरूक होना।
यह स्वाध्याय का अर्थ है।

6--प्रेम का पाठ

मैं तुमसे कहता हूँ: आदमी को प्रेम करे। वही तुम प्रेम का पहला पाठ सीखोगे। और वही पाठ तुम्हें इतना मदमस्त कर देगा, कि तुम जल्दी ही पूछने लगोगे: और बड़ा प्रेम पात्र कहां से खोजू।

मनुष्य से ही प्रेम करने से ही तुम्हें अनुभव होगा। कि मनुष्य छोटा पात्र है, प्रेम को जगा तो देता है। लेकिन तृप्त नहीं कर पाता, प्रेम को उकसा तो देता है। लेकिन संतुष्ट नहीं कर पाता, प्रेम की पुकार तो पैदा कर देता है, खोज शुरू हो जाती है, लेकिन पुकार इतनी बड़ी है।

और आदमी इतना छोटा कि फिर पुकार पुरी नहीं हो पाती। फिर वही बड़ी पुकार, जो आदमी तृप्त नहीं कर सकता, परमात्मा की तलाश में निकलती है।

7--रंगना है तुम्हारे प्राणों को

रँगना है तुम्हारे प्राणों को रस के नये-नये आयामों में। नयी-नयी भाव-भंगिमाएँ तुममें उदित हों। नये-नये मंदिरों के शिखर तुममें उठे। नये गीतों रंगना है तुम्हारी चूनर को रहस्य के अनंत-अनंत रंगों में। का जन्म हो। नये नृत्य तुम नाचो।

नये वीणाएं तुम बजाओ, नित नूतन।

तुम खोजों, और जितना खोजों, उतना ही पाओ कि और खोजने को मौजूद।

जितना खोजों, उतनी खोज बढ़ती जाएं। खोज कभी अंत पर न आए। यात्रा सिखाता हूँ मैं, मंजिल तो बहाने है। मंजिल की बात करता हूँ, ताकि तुम चलो। मजा तो यात्रा का ही है, यात्रा ही मंजिल है।

8--क्षणभंगुर में शाश्वत

तुम्हें उदासी सिखाने को नहीं हूँ।

मैं तुम्हें संगीत देना चाहता हूँ। लेकिन मैं जानता हूँ तुम्हारी अड़चन। तुम्हें उदास चित लोगों ने बहुत प्रभावित किया है। सदियों से धर्म के नाम पर, तुम्हें जीवन का निषेध सिखाया गया है। जीवन का विरोध सिखाया गया है। सब पाप है, प्रेम पाप है, संबंध पाप है, मैत्री पाप है। नाता-रिश्ता पाप है, तुम पाप से घिर गए हो। नहीं कि सब

पाप है, लेकिन तुम्हारी धारणाओं में सब पाप हो गया है। जो छुओ वही गलत है, जो करो वही गलत है। तुम नकार से घिर गये हो, तुम्हारी फांसी लग गई हैं नकार में।

मैं तुम्हें नकार से मुक्त करना चाहता हूँ: मैं कहता हूँ। यह क्षणभंगुर भी उसी शाश्वत की ही लीला हैं। यह उसका ही रास है, वही नाच रहा है इसके मध्य में। तुम्हें दिखाई पड़े न दिखाई पड़े, मगर नाच में तो सम्मिलित हो जाओ। नाच में सम्मिलित होते-होते ही वह आँख भी खुलेगी, जिससे तुम्हें वह दिखाई पड़ने लगेगा।

9--उत्सव का मंदिर

यह देश बड़ा मूढ़ हो गया है। इस देश ने कभी गौरव के दिन भी देखे हैं, कभी महामामंडित दिन भी देखे हैं। तब इसने खजुराहो बनाए थे, कोणार्क बनाया था। पुरी के और भुवनेश्वर के मंदिर बनाए थे। वे जीवन के मंदिर थे, उमंग के मंदिर थे, उत्सव के मंदिर थे। नाच-नृत्य-गीत, वे प्रेम के मंदिर थे। फिर यह देश पतित हुआ, यह देश बूढ़ा हुआ, सड़ा। फिर यह भूल ही गया जीवन की तरंगें।

जीवन का खुमार उतर गया। लोग बस यहीं सोचने लगे, कैसे भव सागर से पार हो जाएं। आवागमन से कैसे छुटकारा हो, लोग मरणवादी हो गए। लोग आत्मघाती हो गए, जिसको तुम आवागमन से छुटकारा कहते हो। वह कोई तुम्हारी धार्मिक भाव-दशा नहीं है, वह सिर्फ तुम्हारी आत्मघाती वृत्ति है। यह देश पतित हुआ, इसने अपने शिखर खो दिए सूर्यमंडित। यह बहुत नीची तराइयों में उतर गया,

वहां से अब इसको सिवाय मृत्यु के कुछ भी नहीं सूझता है। यह बहुत डर गया है, यह हर चीज से भयभीत है। यह मनुष्य की प्रकृति से भयभीत है। यह किसी प्राकृतिक तत्व को स्वीकृति नहीं देना चाहता।

10--अनुकरण नहीं बोध

न तो पश्चिम का अनुकरण करना है, न पूरब का अनुकरण करना है, न अतीत का अनुकरण करना है। अनुकरण ही नहीं करना है। बोध से जीना है। और काश हम दुनिया में बोध की हवा और वातावरण पैदा कर सके। यही मेरा प्रयास है। काश हम जगत में बोध को सम्मान दे सकें, सत्कार दे सकें। तो न पश्चिम बचेगा, न पूरब बचेगा।

न मुसलमान बचेंगे, न हिंदू बचेंगे

न ईसाई, न जैन, न बौद्ध ही बचेंगे। सिर्फ बोध बचेगा और बोध को उपलब्ध व्यक्ति बचेंगे। ऐसे ही व्यक्तियों से इस जगत में गौरव है, गरिमा है। ऐसे ही व्यक्ति इस जगत के नमक हैं।

11-आनंद से जीओ

मेरा संदेश छोटा सा है, आनंद से जीओ। और जीवन के समस्त रंग को जीओ, सारे स्वरों को जाओ। कुछ भी निषेध नहीं करना है। जो भी परमात्मा का है, शुभ है। जो भी उसने दिया है, अर्थपूर्ण है। उसमें से किसी भी चीज का इनकार करना, परमात्मा को ही इनकार करना है,

वह नास्तिकता है। और तब एक अपूर्व क्रांति घटती है।

जब तुम सबको स्वीकार कर लेते है। और आनंद से जीने लगते है, तुम्हारे भीतर रूपांतरण की प्रक्रिया शुरू होती है। तुम्हारे भीतर की रसायन बदलती है

--क्रोध करुणा बन जाता है। काम राम बन जाता है। तुम्हारे भीतर कांटे फूलों की तरह खिलनें लगते है।

12--धर्म विज्ञान है--

धर्म प्रयोग है, विचार नहीं।

धर्म प्रक्रिया है, चिंतना नहीं। धर्म विज्ञान है, दर्शन नहीं।

धर्म फिलासफी नहीं है, साइंस है। निश्चित ही प्रयोगशाला

कोई बाहरी प्रयोगशाला नहीं है। कि जहां आप जाएं और टेस्ट- ट्यूब और सामान जुटा कर प्रयोग करने लगे। आप ही प्रयोगशाला बनेंगे। आपके भीतर ही सारा का सारा प्रयोग फलित होने वाला है।

13--ध्यान: परम संवेदना--

मैं चाहता हूं कि तुम्हारा जीवन संवेदनशील हो,

गहन संवेदना से भरा हो। और इसी सारी संवेदना के बीच में ध्यान की संवेदना पैदा होती है।

ध्यान परम संवेदना का नाम है। जब तुम्हारी सारी इंद्रियाँ अपनी समग्रता में, अपनी परिपूर्णता में सक्रिय होती है। जागरूक होती है, तो उन्ही सबके बीच में एक नया फूल खिलता है,

जिसका तुम्हें अब तक कोई भी पता नहीं था। मगर उसी भूमिका में वह फूल खिलता है--वह है ध्यान। ध्यान का अर्थ है: जीवन के गहनतम की संवेदना। जीवन में जो रहस्यपूर्ण है,

उसकी संवेदना। जो आंखों से नहीं दिखाई पड़ता,

वह भी दिखाई पड़ने लगे: तो ध्यान। जो कान से नहीं सुनाई पड़ता,

वह भी सुनाई पड़ने लगे : तो ध्यान। जो हाथ से नहीं छुआ जा सकता,

उसका भी स्पर्श होने लगे: तो ध्यान।

ध्यान तुम्हारी सारी संवेदनाओं का सार-निचोड़ है।

14--तंत्र-पदार्थवाद अध्यात्मवाद--

इंद्रधनुष प्रतीक है पृथ्वी को आकाश से जोड़ देने का। मैं पृथ्वी के भी प्रेम में हूँ और आकाश के भी प्रेम में। मैं पदार्थ के भी प्रेम में हूँ और परमात्मा के भी प्रेम में। मैं प्रेम के सेतु से परमात्मा और पदार्थ को जोड़ देना चाहता हूँ। मैं पदार्थवादी ही नहीं हूँ, मैं अध्यात्मवादी ही नहीं हूँ, मैं दोनों एक साथ हूँ, अगर तुम समझ सको पदार्थवाद'अध्यात्मवाद। तो तुम तंत्र को समझ लोगे। और जो तंत्र को समझेगा, वही मुझे समझ सकता है।

15--प्रसाद पूर्ण जीवन--

मैं धर्म को जीने की कला कहता हूँ। धर्म कोई पूजा-पाठ नहीं है। धर्म का मंदिर और मस्जिद से कुछ लेना देना नहीं है। धर्म तो है जीवन की कला। जीवन को ऐसे जिया जा सकता है-- ऐसे कलात्मक ढंग से, प्रसाद पूर्ण ढंग से। कि तुम्हारे जीवन में हजार पंखुड़ियों वाला कमल खिले। कि तुम्हारे जीवन में समाधि लगे, कि तुम्हारे जीवन में भी ऐसे गीत उठे जैसे कोयल के, कि तुम्हारे भीतर भी हृदय में ऐसी-ऐसी भाव-भंगिमाएँ जगें। जो भाव-भंगिमाएँ अगर प्रकट हो जाएँ, तो मीरा का नृत्य पैदा होता है, चैतन्य के भजन बनते हैं।

16--सौंदर्य: परमात्मा का निकटतम द्वार--

सौंदर्य परमात्मा का निकटतम द्वार है।

जो सत्य को खोजने निकलते हैं, वे लंबी यात्रा पर निकले हैं। उनकी यात्रा ऐसी है, जैसे कोई अपने हाथ को सिर के पीछे से घुमा कर कान पकड़े।

जो सौंदर्य को खोजते हैं, उन्हें सीधा-सीधा मिल जाता है।

क्योंकि सौंदर्य अभी मौजूद है- इन हरे वृक्षों में, पक्षियों की चहचहाहट में, इस कोयल की आवज में,--सौंदर्य अभी मौजूद है। सत्य को तो खोजना पड़े। और सत्य तो कुछ बौद्धिक बात मालूम होती है, हार्दिक नहीं।

सत्य का अर्थ होता है--गणित बिठाना होगा, तर्क करना होगा। और सौंदर्य तो ऐसा ही बरसा पड़ रहा है। न तर्क बिठाना, न गणित करना है-- सौंदर्य चारों तरफ उपस्थित है। धर्म को सत्य से अत्यधिक जोर देने का परिणाम यह हुआ। कि धर्म दार्शनिक होकर रह गया, विचार होकर रह गया। मैं भी तुमसे चाहता हूँ कि तुम सौंदर्य को परखना शुरू करो। सौंदर्य को, संगीत को, काव्य को-- परमात्मा के निकटतम द्वार जानो।

17--नीति: काव्य पूर्ण आचरण--

हुई है। काव्य पैदा होता है तुम्हारे भीतर संगीत के अनुभव से। तुम्हारा समस्त आचरण काव्यपूर्ण हो जाता है। काव्यपूर्ण आचरण से मैं नैतिक आचरण कहता हूँ-- यह मेरी परिभाषा। तुम मुझसे पूछो कि नीति क्या है?

तो मैं कहूंगा: काव्यपूर्ण आचरण। ऐसा आचरण जिसमें कविता हो। मेरी नीति की परिभाषा सौंदर्य-शास्त्र परक है। सौंदर्य कसौटी है। नीति मैं उसको नहीं कहता जो तुमने जबर्दस्ती थोप ली है। नीति मैं उसको कहता हूँ जो तुम्हारे भीतर के संगीत के सुनने से तुम्हारे जीवन में अवतरित होनी शुरू हुई है। आई है, लाई नहीं गई है। आरोपित नहीं है, स्वतः स्फूर्त है, सम्पूर्ण है।

18--संगीत की साधना-

संगीत साधना है। संगीत की साधना से अपने आप काव्य का आविर्भाव होता है। काव्य है संगीत की अभिव्यक्ति। काव्य है संगीत की देह। और जैसे ही संगीत का जन्म होता है। वैसे ही सौंदर्य का बोध पैदा होता है। संगीत की संवेदनशीलता में ही जो अनुभव होता है अस्तित्व का उस अनुभव का नाम सौंदर्य है। काव्य है देह संगीत की, तुम साधो एक संगीत, फिर ये दोनों--देह और आत्मा, अपने आप प्रकट होने शुरू होते हैं।

19--मेरा संदेश: उत्सव, महोत्सव--

मैं गीत सिखाता हूँ, मैं संगीत सिखाता हूँ, मेरा संदेश एक ही है: उत्सव-महोत्सव। और उत्सव-महोत्सव को सिद्धांत नहीं बनाया जा सकता, केवल जीवनचर्या हो सकती है यह। तुम्हारा जीवन की कह सकेगा। ओंठों से कहोगे, बात थोथी और झूठी हो जाएगी। प्राणों से कहनी होगी, श्वासों से कहनी होगी, और जहां आनंद है वहीं प्रेम है। और जहां प्रेम है वहीं परमात्मा है। मैं एक प्रेम का मंदिर बना रहा हूँ। तुम धन्य भागी हो, उस मंदिर के बनाने में। तुम्हारे हाथों का सहारा है, तुम ईंटें चुन रहे हो उस मंदिर की। तुम द्वार-दरवाजे बन रहे हो उस मंदिर के।

20--जीवन एक खुला रहस्य--

जीवन एक खुला रहस्य है-- ओपन सीक्रेट। ध्यान रहे, दोहरे शब्द उपयोग करता हूँ, ओपन सीक्रेट--खुला रहस्य। जीवन बिल्कुल खुला है। आँख के सामने है, चारों तरफ। कहीं भी छिपा नहीं है। कोई पर्दा नहीं है। फिर भी रहस्य है।

21--कमल की याद---

मैं तुम्हें कमल की याद दिलाना चाहता हूँ। कीचड़ की निंदा में मत पेड़ो, कमल की तलाश करो।, और जिस कद तुम कीचड़ में कमल को पा लोगे, उस दिन क्या कीचड़ को धन्यवाद न दोगे? उस दिन क्या देह को धन्यवाद न दोगे? उस दिन क्या इस पार्थिव जगत के प्रति अनुग्रह से न भरोगे?

जिस पार्थिव जगत में परमात्मा का अनुभव हो सकता है। क्या उस पार्थिव जगत की निंदा की जा सकती है मैं तुम्हें संसार के प्रति प्रेम से भरना चाहता हूँ।

मैं चाहता हूँ कि तुम्हारे हृदय में संसार के निषेद की जो सदियों-सदियों पुरानी धारणाओं के संस्कार है। वो आमूल मिट जाएं, उन्हें पोंछ डाला जाए। वे ही तुम्हें रोक रहे हैं, परमात्मा को देखने और जानने से। नाचों, तो तुम पाओगे उसे। नृत्य में वह करीब से करीब होता है। गुनगुनाओ, गाओ,

तो वह भी गुनगुनाएगा तुम्हारे भीतर, गाएगा तुम्हारे भीतर। ध्यान रहें, परमात्मा के मंदिर में वे ही लोग प्रवेश करते हैं, जो नाचते हुए प्रवेश करते हैं, जो हंसते हुए प्रवेश करते हैं। जो आनंदित प्रवेश करते हैं। रोते हुए लोगों ने परमात्मा के द्वार पर कभी मार्ग नहीं पाया है।

22--सेवा नहीं, ध्यान चाहिए----

सेवा से कुछ भी नहीं होता।

जागो। होश सम्हालो। और तब तुम्हें दिखाई पड़ेगा कि आदमी दुःखी है, इसलिए नहीं कि दुनियां में शिक्षा कम है, या दवाइयां कम है। आदमी दुःखी है इसलिए कि दुनियां में ध्यान कम है। लेकिन यह भी तुम्हें तभी पता चलेगा, जब तुम्हारा ध्यान जगेगा और तुम्हारे दुःख विसर्जित हो जाएंगे-- तब तुम्हें पता चलेगा। फिर तुम दूसरों में भी ध्यान को जगाने की कोशिश में लगना। बस एक काम करने जैसा है कि लोगों का ध्यान जगे।

मनुष्य इतना परेशान है, क्योंकि मूर्च्छित है। और मनुष्य मूर्च्छित होने के कारण दुःखी है।

23--समाज-सेवक---

मैं समाज-सेवक पैदा नहीं करना चाहता। मैं चाहता हूँ ऐसे लोग जो जीवंत हैं, जो आनंद से भरे हैं, और जिनके आनंद से अपने आप सेवा निकले, उन्हें पता भी न चले की हम सेवा कर रहे हैं। मैं तुमसे कोई कर्तव्य करने को नहीं कह रहा हूँ। मैं तो चाहता हूँ, तुम्हारे जीवन में जो भी हो, वह प्रेम से हो, कर्तव्य से नहीं। कर्तव्य से जब भी कोई बात होती है, तो चूक हो जाती है। कर्तव्य का मतलब यह होता है, करने की इच्छा नहीं है, कर रहे हैं-- कर्तव्य है।

‘कर्तव्य है’ का अर्थ होता है, चाहते तो नहीं मजबूरी है। प्रेम से जब तुम करते हो तो कर्तव्य नहीं होता, तब तुम्हारा आनंद होता है, तुम्हारा रस होता है।

24--वासना से मैत्री---

मैं कोई स्वेच्छाचारी समाज की शिक्षा नहीं दे रहा हूँ। मैं निश्चित ही चाहता कि तुम मुक्त हो ही तब सकोगे, जब तुम वासना के प्रति सारा दुर्भाव छोड़ दो, सारी निंदा छोड़ दो। तुम वासना से मैत्री साधो। क्योंकि वासना तुम्हारी है, तुम वासना हो। दुर्भाव साधल्लगे, तो भीतर एक कलह शुरू हो जाएगी, शांति निर्मित नहीं होगी। लड़ों मत, लड़ोगे तो खंड-खंड हो जाओगे, दो टुकड़ों में बंट जाओगे। और आदमी दो टुकड़ों में बंट गया है। वह आदमी परमात्मा को कभी न जान पाएगा। परमात्मा को वही जान पाता है जो एक हो गया है।

25-- आचरण नहीं--आत्मा

मैं आचरण नहीं सिखाता, मैं तो सिर्फ एक बात ही सिखाता हूँ--ध्यान। तुम निर्विचार होने लगे, तुम शांत होने लगे,

तुम मौन होने लगे, फिर शोष सब उससे आएगा। फिर एक दिन ब्रह्मर्च्य भी आएगा। और एक दिन तुम्हारा भोजन में जो पागल रस है, वह भी चला जाएगा। वस्त्रों से तुम्हारा जो मोह है, वह भी छूट जाएगा। मगर मैं कहता नहीं कि छोड़ो, छूटना चाहिए--सहज, अपने आप। तो फिर कभी इस तरह की विक्षिप्तता नहीं आती। नहीं तो आज नहीं कल तुम विमला देवी जैसी स्थिति में उलझ जाओगे। करोड़ों लोग उलझे हैं, इसी तरह, मैं इस उलझाव से तुम्हें मुक्त करना चाहता हूँ। आचरण नहीं, आत्मा।

अनुकरण नहीं, निजता। स्वतंत्रता। 26--परमात्मा से संबंध--- ध्यान रहे, इसे एक सुत्र, गहरा सुत्र समझ लें, कि जो मैं हूँ, जैसा मैं हूँ, जहां मैं हूँ, उसी तरह के संबंध मेरे निर्मित हो सकते हैं। अगर मैं मानता हूँ मैं शरीर हूँ, तो मेरा संबंध केवल उनसे ही हो सकता है जो शरीर है। अगर मैं मानता हूँ कि मैं मन हूँ, तो मेरा संबंध उनसे होगा जो मानते हैं कि मैं मन हूँ, अगर मैं मानता हूँ कि मैं चेतना हूँ,

तो मेरा संबंध उनसे हो सकेंगे जो मानते हैं कि वे चैतन्य हैं।

अगर मैं परमात्मा से संबंध जोड़ना चाहता हूँ,

तो मुझे परमात्मा कि तरह ही शून्य और निराकार हो जाना पड़ेगा, जहां मैं कि कोई ध्वनि भी न उठती हो, क्योंकि मैं आकार देता हूँ। वहां सब शून्य होगा तो ही मैं शून्य से जुड़ पाऊंगा। निराकार भीतर मैं हो जाऊँ, तो ही बाहर के निराकार के जुड़ पाऊँगा।

जिससे जुड़ना हो,

वैसे ही हो जाने के सिवाय और कोई उपाय नहीं है। जिसको खोजना हो, वैसे ही बन जाने के सिवाय और कोई उपाय नहीं है।

26--उपनिषद----

उपनिषद धर्म का विज्ञान है। जैसे विज्ञान पदार्थ के भीतर

छिपे हुए सत्य को खोजता है। जैसे विज्ञान पदार्थ को तोड़ता है, अणु-अणु को तोड़ता है और उसके भीतर छिपी हुई ऊर्जा का पता लगाता है, नियम की खोज करता है। किस नियम के आधार पर पदार्थ चल रहा है। इसका अन्वेषण करता है। वैसे ही उपनिषद् चेतना के अणु-अणु में प्रवेश करते हैं। और चैतन्य का क्या नियम है, और चैतन्य कैसे जगत में गतिमान है, कैसे स्थिर है, कैसे छिपा है, कैसे प्रकट है, इसकी खोज करते हैं।

27--प्रेम और ध्यान--

मैं तो दो ही शब्दों पर जोर देता हूँ, प्रेम और ध्यान। क्योंकि मेरे लेखे अस्तित्व के मंदिर के दो ही विराट दरवाजे हैं, एक का नाम प्रेम और दूसरे का नाम ध्यान, चाहो तो प्रेम से प्रवेश कर जाओ। चाहो तो ध्यान से प्रवेश कर जाओ। हालांकि दोनों में से प्रवेश की शर्त एक ही है। इसलिए तुम्हारी मौज। फासला कुछ भी नहीं हैं। शर्त एक ही है, अहंकार दोनों में छोड़ना होता है। ध्यान में भी अहंकार को छोड़ना होता है, प्रेम में भी अहंकार को छोड़ना होता है। तो चाहो तो यूँ कह लो कि एक ही सिक्के के दो पहलू हैं। एक तरफ प्रेम, एक तरफ ध्यान।

28--साधुता--

साधुता अकेले हो सकती है। क्योंकि साधुता ऐसा दीया है, जो बिन बाती बिन तेल जलता है। असाधुता अकेले नहीं हो सकती। उसके लिए दूसरों का तेल और बाती और सहारा सब कुछ चाहिए। असाधुता एक सामाजिक संबंध है। साधुता असंगतता का नाम है। वह कोई संबंध नहीं है, वह कोई रिलेशनशिप नहीं है। वह तुम्हारे अकेले होने का मजा है। इसलिए साधु एकांत खोजता है, असाधु भीड़ खोजता है, असाधु एकांत में भी चला जाए तो कल्पना से भीड़ में होता है। साधु भीड़ में भी खड़ा रहे तो भी अकेला होता है। क्योंकि एक सत्य उसे दिखाई पड़ गया है। कि जो भी मेरे पास मेरे अकेलेपन में है, वहीं मेरी संपदा है। जो दूसरे की मौजूदगी से मुझमें होता है, वही असत्य है, वही माया है। वह वास्तविक नहीं है।

29--मुक्ताचार--

उसे मैं ले जा नहीं सकता। मैं लोगों को नियम तोड़ कर पशु-पक्षियों की भीति जीने को नहीं कह रहा हूँ। मैं लोगों को जाग कर बुद्धों की भांति जीने को कह रहा हूँ। इस मुक्ताचार को उसी अर्थ में, मुक्ताचार नहीं कहा जा सकता है। जिस अर्थ में पश्चिम में एक समाज निर्मित हो रहा है। यह मुक्ताचार मुक्तों का आचरण है।

30--अनुपयोगी का महत्व--

जीवन में जो भी महत्वपूर्ण है, वह परपजलेस, प्रयोजन मुक्त है। जीवन में जो भी महत्वपूर्ण है। उसकी बाजार में कोई कीमत नहीं है। प्रेम की कोई कीमत नहीं है, आनंद की कोई कीमत नहीं है, प्रार्थना की कोई कीमत नहीं है। परमात्मा की कोई कीमत नहीं है। न ध्यान की कोई कीमत है, लेकिन जिस जिंदगी में कोई अनुपयोगी, नॉन-यूटिलिटेरियन मार्ग नहीं होता। उस जिंदगी में सितारों की चमक भी खो जाती है। उस जिंदगी में फूलों की सुगंध भी खो जाती है। उस जिंदगी में पक्षियों के गीत भी खो जाते हैं। उस जिंदगी में नदियों की दौड़ती हुई गति भी खो जाती है। उस जिंदगी में कुछ नहीं बचता, सिर्फ बाजार बचता है। उस जिंदगी में काम के सिवाय कुछ भी नहीं बचता। उस जिंदगी में तनाव और परेशानी, चिंताओं के सिवाय कुछ नहीं बचता।

31--गलत उसूलों में ढाला मनुष्य आचरण---

ऐसी मनुष्यता जमीन पर कभी नहीं थी।

लेकिन आज तक जो मनुष्य को अब तक गलत उसूलों पर ढाला गया है। इसलिए समाज ऊँचा नहीं उठ पाया। समाज ऊँचा उठेगा उसी दिन, जिस दिन हम मनुष्य की सहजता को स्वीकार कर लेंगे, सरलता को, उसके व्यक्तित्व में जो भी है। उसको स्वीकार कर लेंगे, उसको समझेंगे, उस पर मेडिटेट करेंगे, उस पर ध्यान को विकसित करेंगे। दुनिया में संयम की नहीं, ध्यान की जरूरत है। आदमी को कंट्रोल की नहीं, मेडिटेशन की जरूरत है। आदमी को जागना सिखाना है। और अगर हम जागना सिखा सकें, तो एक दूसरी मनुष्यता पैदा हो जाएगी, मनुष्यता है। वह गलत सिद्धांतों के कारण गलत है।

32--अमृत का प्रवेश---

मैं आपसे कहना चाहता हूँ कि दुनियां के बहुत से अच्छे लोगो ने जिंदगी को गलत तरह से देखना सिखाया है। जिन लोगो ने भी कहाँ जिंदगी आसार है, जिन लोगो ने भी कहाँ जीवन दुःख है, जिन लोगो ने कहाँ जीवन छोड़ देने जैसा है, जिन लोगो ने कहाँ जीवन पाप है, जिन लोगो ने कहाँ जीवन कुछ भी नहीं सब माया है, सब व्यर्थ है, सब असार है, उन लोगो ने आपके मन में एक निगेटिव, एक नकारात्मक दृष्टि को जगह बना दी है, उन सारे लोगो ने मनुष्य को धार्मिक होने से रोका है,

जिन लोगो ने भी लाइफ निगेटिव आदतें डाली हमारी और जिन्होंने जीवन के रस को, सब आनंद को निषेध किया, इनकार किया, उन सारे लोगो ने मनुष्य को परमात्मा से जोड़ने वाली कड़ी से वंचित किया है। क्योंकि मनुष्य तो केवल पाजिटिविटी में, जब वह परिपूर्ण विधायक रूप से जीवन के रस को देखता है, जब वह घने से घने अंधकार में एक प्रकाश की ज्योति को देखता है। जब वह कांटों से भरी झाड़ी में एक गुलाब के फूल को देखता है, और वह पाता है भगवान को कि धन्यवाद, तू अद्भुत है, यह जीवन चमत्कार है। इतने कांटों के बीच भी फूल पैदा हो जाता है, यह मिरैकल है, जब वह यह कह पाता है भगवान से तब वैसा आदमी जीवन के वे द्वार खोलता है, जहाँ से अमृत का प्रवेश होगा।

33--अमृत की खोज---

मैं धार्मिक मनुष्य उसको कहता हूं, जो जीवन की अर्जन की प्रक्रिया में संलग्न है,
उसको नहीं, जो मंदिर जा रहा है,

उसको नहीं जो सुबह गीता और कुरान पढ़ रहा है, उसको नहीं जिसने जनेऊ पहन रखा है, चोटी रख रखी है, उसको नहीं जो मस्जिद में जा रहा है और गिरजे में जा रहा है, उससे कोई धार्मिक होने का अनिवार्य संबंध नहीं है। धार्मिक होने का अनिवार्य संबंध इस बात से है कि जो जीवन के सृजन में संलग्न है, जिसने जीवन को स्वीकार नहीं कर लिया, जो जीवन को निर्मित करने में लगा है। जो प्रतिपल मृत्यु से जुझ रहा है, और अमृत की खोज कर रहा है। जो चुपचाप नहीं बैठा है कि

मौत आ जाए और बहा कर ले जाए। जो सिर्फ मृत्यु की प्रतीक्षा नहीं कर रहा है। जो जुझ रहा है, जो संघर्ष कर रहा है कि मृत्यु के इस धिराव के बीच में अमृत को कैसे उपलब्ध हो सकता हूं। मैं उसे कैसे पा सकता हूं जिसकी कोई मृत्यु नहीं है। क्योंकि वही जीवन हो सकता है, जहां मृत्यु न हो, ये जीवन होने का एक धोखा मात्र ही है, वही जीवन है।

34--खतरे में जीना---

खतरे में जीना ही एक मात्र जीना है।

खतरे में जो जीने से डरता है, वह जीना ही नहीं चाहता है। इस दुनिया में सत्य केवल उनका है, जो खतरों की चुनौती स्वीकार करते हैं। जो अनंत की यात्रा पर निकलते हैं, अज्ञात की यात्रा पर निकलते हैं। जो ज्ञात किनारों को छोड़ देते हैं और अपने सफीना को लेकर बिना किसी नक्शे के उस दूर की यात्रा पर निकल जाते हैं,

जिसका कुछ पता नहीं है, ठिकाना नहीं है, हो भी, न हो भी, लेकिन उस दूर किनारा--पता नहीं, है भी या नहीं। लेकिन उस दूर किनारे की खोज का मजा इतना है कि खोजी अगर सगर में भी डूब जाए, तो पहुँच जाता है, और जो इस किनारे पर बैठे रह जाते हैं, डरे-सहमे से, भयभीत से, वे किनारे पर ही बैठे रह जाते हैं। और सड़ते रहते हैं, उनकी जिंदगी केवल मौत है, क्योंकि वो डरते मौत से फिर उसे लांगे कैसे, एक ऐसी भी जिंदगी है, जो मौत है, और एक ऐसी भी मौत है, जो जिंदगी है। चुन लो और साहास हो तो चल कर देख लो सत्य क्या है।

35--प्रेम करो--स्वयं को प्रेम करो----

प्रेम करो--स्वयं को प्रेम करो। अपने को प्रेम से भरो। उससे बहुत ऊर्जा का जन्म होता है। प्रेम अद्भुत शक्ति है। और जब आप स्वयं अपने प्रति प्रेम से भरते हो। चित अपने रहस्य क्रमशः खोलने लगता है, और उसके प्रेम पूर्ण निरीक्षण से उसके भीतर आपका प्रवेश होता है। प्रेम संतुलन लाता है, धृणा और दमन नहीं। प्रेम निरीक्षण को संभव बनाता है, धृणा और विरोध नहीं, इस लिए मुझे आज्ञा दें कि

मैं आपको स्वयं से प्रेम करना सिखाऊ। यह कहना कैसा अजीब लगता है पर सत्य यहीं है। हम अपने से प्रेम नहीं करते है, और जो अपने से प्रेम नहीं करता, वह अपना सम्मान भी नहीं करता, वह अपने जीवन का भी आदर नहीं करता। और इसलिए उसे कैसे भी व्यय और व्यतीत करता रहता है।

36--खिलने का आनंद---

एक फूल खिला है, वह किसी के लिए नहीं खिला है। और किसी बाजार में बिकने के लिए भी नहीं, राह से कोई गुजरें और उसकी सुगंध ले, इस लिए भी नहीं खिला है, कोई गोल्ड मैडल उसे मिले, कोई महावीर चक्र मिले, कोई पद्मश्री मिले, इसलिए भी नहीं खिला है। फूल बस खिला है, क्योंकि खिलना आनंद है। खिलना ही खिलने का उद्देश्य है। इसलिए ऐसा भी कह सकते है कि फूल निरुद्देश्य खिला है। और जब कोई निरुद्देश्य खिलेगा तभी पूरा खिल सकता है। क्योंकि जहां उद्देश्य है भीतर वहां थोड़ा अटकाव हो जाएगा। अगर फूल इसलिए खिला है कि कोई निकले, उसके लिए खिला है, तो अगर वह आदमी

अभी रास्ते से नहीं निकल रहा तो फूल अभी बंद रहेगा, जब आदमी आएगा तब ही खिलेगा, लेकिन जो फूल अधिक देर बंद रहेगा, हो सकता है

उस आदमी के पास आ जाने पर भी खिल न पाएँ, क्योंकि न खिलने की आदत मजबूत हो जाएगी। नहीं, फूल इसलिए पूरा खिल पाता है कि कोई उद्देश्य नहीं है।

37--सतत बगावत--- मैं अपने धर्म को

कोई नाम देना नहीं चाहता हूं। मैं तो सतत बगावत सिखा रहा हूं, विद्रोह अतीत से है, विद्रोह परंपरा से है, विद्रोह शास्त्रों से है, विद्रोह शब्दों से है, विद्रोह मन से है, विद्रोह नैतिकता से है। फिर जो शोष रह जाता है, वह अनाम है, विशेषण-शून्य है। उसी शून्य का नाम धार्मिकता है, उसी शून्यता में पूर्ण का फूल खिलता है।

38--साधारण होने में तुम----

मैं तुम्हारा सम्मान करता हूं, क्योंकि मुझे लगता है--
तुम्हारी निंदा तुम्हारे भीतर बैठे परमात्मा की निंदा है।

मैं तुमसे यह नहीं कहता हूँ तुम असाधारण हो जाना है। मैं तुमसे कहता हूँ, तुम साधारण हो जाओ, तो सब मिल जाए। असाधारण होने की दौड़ अहंकार की दौड़ है। कौन नहीं असाधारण होना चाहता, मैं तो संन्यासी उसको कहता हूँ, जो साधारण होने में तृप्त है।

39--आकाश में पंख फैलाना---

तुम्हें मैं निर्भय करना चाहता हूँ,

यह पृथ्वी परमात्मा के विपरीत नहीं है, अन्यथा यह पैदा ही नहीं हो सकती थी। यह जीवन उसी से बह रहा है, अन्यथा यह आता कहां से। और यह जीवन उसी में जा रहा है, अन्यथा जाने की कोई जगह नहीं है। इसलिए तुम द्वंद्व खड़ा मत करना, तुम फैलना। तुम संसार में ही जड़ें डालना, तुम आकाश में ही पंख फैलाना

तुम दोनों का विरोध ताड़ देना,

तुम दोनों के बीच सेतु बन जाना। तुम एक सीढ़ी बनना,

जो एक जमीन पर टिकी है--मजबूत जमीन पर,

और जो उस खुले आकाश में मुक्त है,

जहां टिकने की कोई जगह नहीं है, ध्यान रखला, आकाश में सीढ़ी को कहां टिकाओगे, टिकानी हो तो पृथ्वी पर ही टिकानी होगी। दूसरी तरफ तो पृथ्वी पर ही टिकानी होगी। उस तरफ तो अछोर आकाश है, वहां टिकाने की भी जगह नहीं है। वहां तो तुम बढ़ते जाओगे। धीरे-धीरे सीढ़ी खो जाएगी, तुम भी खो जाओगे।

40--रामेश्वरम और गंगा जल-----

हिंदुओं ने बड़ा अद्भुत काम किया है। पृथ्वी पर किसी जाति ने ऐसा अद्भुत काम नहीं किया। बाहर तो प्रतीक है और प्रतीकों में जब हम भटक गये तो हिंदुओं की सारी जीवन-चेतना खो गई। हम कहते हैं कि गंगाजल-रामेश्वरम में ले जा कर चढ़ा रहे हैं। वे सब भीतर शरीर के बिंदु हैं। एक बिंदु से ऊर्जा को लेना है और दूसरे बिंदु पर चढ़ाना है। एक बिंदु से ऊर्जा को खींचना है, और दूसरे बिंदु तक पहुंचना है।

तब तीर्थयात्रा हुई। पर हम अब पानी ढो रहे हैं, गंगा से और रामेश्वरम तक। हमने पूरी पृथ्वी को नक्शे की तरह बना लिया था, आदमी का फैलाव। आदमी के भीतर बड़ा सूक्ष्म है सब कुछ। उसको समझने के लिए ये प्रतीक थे। और इन प्रतीकों को हमने सत्य मान लिया हम भटक गए। प्रतीक कभी सत्य नहीं होते, सत्य की तरफ इशारे होते हैं।

41--स्वास्थ्य और रोग---

स्वास्थ्य शब्द का अर्थ समझ लो तो रोग का अर्थ समझ में आ जाएगा। स्वस्थ का अर्थ होता है, स्वयं में स्थित हो जाना। यह शब्द बड़ा प्यारा है। स्वस्थ का अर्थ होता है, स्वयं में ठहर जाना। जो चीज भी तुम्हें स्वयं से दूर ले जाए, वह रोग। जो तुम्हें स्वयं से भटकाए, अलग करे, तोड़े, अस्वस्थ कर--वही रोग। कौन करता है तुम्हें अपने से दूर। तुम्हारी वासना, तुम्हारी तृष्णा भविष्य में भटकाती है। तुम्हारी तृष्णा कहती है। कल, कल होगा धन, कल बनेगा भवन, कल मिलेगी सुंदर स्त्री, सुंदर पुरुष, कल होगा एक बेटे का जन्म, फिर कल आएगी जीवन में बहारे,

आज थोड़ी ही देर की बात है, गुजार दो, आता है कल, लाएगा स्वर्ग। आता है कल सब ठीक हो जाएगा, जरा सी देर और कर लो प्रतीक्षा। थोड़ी और आशा को सम्हालो। बुद्ध मत जाने दो आशा का दीया--जलाए रखो। उकसाए रखो बाती को, डलते रहो थोड़ा और तेल, बस थोड़ी देर और कल आता है। कल कभी नहीं आता, आता है काल फिर कुछ नहीं होता।

42--जागरण की क्रांति---

उसके लिए जीवन परमात्मा हो जाता है। जीवन छोटे से राजों पर निर्भर होता है। और बड़े से बड़ा राज यह है कि सोया हुआ आदमी भटकता चला जाता है, चक्कर में, जागा हुआ आदमी चक्कर के बाहर हो जाता है। जागने की कोशिश ही धर्म की प्रक्रिया है। जागने का मार्ग ही योग है। जागने की विधि का नाम ही ध्यान है। जागना ही एक मात्र प्रार्थना है। जागना ही एक मात्र उपासना है। जो जागते हैं वे प्रभु के मंदिर को उपलब्ध हो जाते हैं। क्योंकि पहले वे जागते हैं, तो वृत्तियां, व्यर्थताएं, कचरा, कूड़ा-करकट चित से गिरना शुरू हो जाता है। धीरे-धीरे चित निर्मल हो जाता है जागे हुए आदमी का। और चित निर्मल हो जाता है, तो चित दर्पण बन जाता है। जैसे झील निर्मल हो तो, चाँद तारों की प्रति छवि बनती है। और आकाश में चाँद-तारें उतने सुंदर मालूम पड़ते, जितने झील की छाती पर चमक कर मालूम पड़ते हैं। जब चित निर्मल हो जाता है जागे हुए आदमी का, तो उस चित की निर्मलता में परमात्मा की छवि दिखाई पड़नी शुरू हो जाती है। फिर वह निर्मल आदमी कहीं भी जाए-- फूल में भी उसे परमात्मा दिखाई पड़ने लगता है, पत्थर में भी, मनुष्य में भी, पक्षियों में भी, पदार्थ में भी-- जीवन की क्रांति का अर्थ है: जागरण की क्रांति।

43--धन्यता का स्वर---

जब भी संन्यास पृथ्वी पर आता है-- चाहे याज्ञवल्क्य का हो, चाहे उदालक का, चाहे बुद्ध का, चाहे कबीर को, चाहे जरथुस्त्र का, चाहे बहाउद्दीन का-- जब भी संन्यास पृथ्वी पर आया है, तो गाता हुआ आया है, नाचता हुआ आया है। उसके हाथ में सदा ही वीणा है, उसके होठों पर सदा वंशी है। उसके प्राणों में सिर्फ एक स्वर है--- अहो भाव का, धन्यता का। धन्य है हम कि उस महान अस्तित्व ने जीवन दिया, हमारे प्राणों में श्वास फूँकी। यही कृतज्ञता संन्यास है।

44--धर्म: प्रेम के फूल का सुवास---

धर्म प्रेम की अंतिम पराकाष्ठा है। प्रेम जैसे फूल है, धर्म प्रेम के फूल की सुवास है। काम है बीज, प्रेम है फूल, धर्म है फूल से उड़ गई सुगंध। इस लिए धर्म अदृश्य है। दृश्य तो होता है बुद्ध, नानक कबीर, कृष्ण, महावीर। ये फूल हैं। इनसे आस-पास सुगंध की तरह जो व्याप्त होता है, वह धर्म है। जो बुद्धि से सोचने चलते हैं,

उन्हें वह दिखाई नहीं पड़ता है। वह दिखाई वाली बात नहीं है, मुट्ठी में आ जाए ऐसा तथ्य नहीं, शब्दों में समा जाए ऐसा अनुभव नहीं। लेकिन जो हृदय को खोल देते हैं-- किसी सद्गुरु के समक्ष, किसी सत्संग में-- जो पीने को राज़ी हो जाते हैं, जो डुबकी मारने को, गोता लगाने को राज़ी हो जाते हैं। बुद्धि के हिसाब-किताब को तट पर रख कर जो निकल पड़ते हैं तूफ़ानों में, अनंत की यात्रा पर-- वे जान पाते हैं कि धर्म क्या है।

45--जगत का सबसे बड़ा चमत्कार--

धर्म तो कभी-कभी अवतरित होता है--जिसने सत्य को जाना हो, उसके सान्निध्य में, जिसने सत्य को अनुभव किया हो, उसके पास बैठ जाने में, उसकी निकटता में, उसके साथ नाचने में, उसके साथ गाने में, उससे आंखें चार करने में। जहां खोजी की दो आंखें उन आंखों से मिल जाती हैं, जिसने खोज लिया, उन चार आंखों के मिलने में कुछ होता है। रहस्यपूर्ण, जादू भरा, इस जगत का सबसे बड़ा चमत्कार। उन चार आंखों के बीच कुछ घटता है,

जिसे पकड़ा नहीं जा सकता, छुआ नहीं जा सकता, देखा नहीं जा सकता, परन्तु अनुभव किया जा सकता है। वह जो घटना है उन आंखों के बीच, उसका नाम धर्म है। धर्म एक काव्य है--महाकाव्य। जो दो हृदयों की धड़कन के बीच जब जुगल बंदी हो जाती है, तब घटता है, जब दो व्यक्ति एक जागा हुआ और एक सोया हुआ-- एक लय में आबद्ध हो जाते हैं, उस लय में, उस सुर-ताल में, उस सरगम में धर्म छिपा है।

धर्म सत्संग की अनुभूति है।

46--तुम सम्राट हो--

हममें से कोई गरीब नहीं है। हममें से कोई भी भिखारी नहीं है। परमात्मा भिखारी पैदा ही नहीं करता। परमात्मा भिखारी पैदा करना भी चाहे तो नहीं कर सकता है। परमात्मा जिसे भी बनाएगा उसे सम्राट ही बनाएगा। उसके हाथों से सम्राट ही निर्मित हो सकते हैं। तुम भी सम्राट हो इसे जान लेना संबोधी है। तुम भी मालिकों के मालिक हो। इसे पहचान लेना बुद्धत्व है। तुम्हारे भीतर एक लोक है--अकूत संपदा का, अपरिसीम आनंद का, रहस्यों का,

कि उघाड़ते जाओ कितने ही, कभी पूरे उखाड़ ना पाओगें। ऐसी अनंतशृंखला है उसकी। इतने दीये जल रहे हैं भीतर, इतनी रोशनी है, और तुम अंधेरे में जी रहे हो। क्योंकि तुम्हारी आंखें बाहर अटकी हैं। बाहर अंधकार है, भीतर आलोक है। जो भीतर मुड़ा, जिसने अपने आलोक को पहचाना, वही बुद्ध है।

47--अतीत का विसर्जन---

लाओत्से से कोई पूछता कि तुम्हारा सबसे श्रेष्ठतम वचन कौन सा है। तो लाओत्से कहता है, यही। जो अभी-अभी बोल रहा हूं। बान गॉंग से कोई पूछता है, तुम्हारी श्रेष्ठतम चित्र कृति कौन सी है, तो बान गॉंग पेंट कर रहा है और कहता है, यही। जो मैं अभी पेंट कर रहा हूं। अभी जो हो रहा है, वही सब कुछ है, इस अभी में जो सनातन को स्मरण रख कर जीना शुरू कर देता है। उसे रास्ता मिल गया, उसे सेतु मिल गया।

छोड़े अतीत को, छोड़े भविष्य को, पकड़े वर्तमान को। धीरे-धीरे अतीत को विसर्जित करते जाएं।

48--विचार की तरंगें--

एक हिटलर पैदा होता है, तो पूरी जर्मनी को अपना विचार दे देता है, और पूरे जर्मनी का आदमी समझता है कि ये मेरे विचार हैं। ये उसके विचार नहीं हैं, एक बहुत डाइनेमिक आदमी अपने विचारों को विकीर्ण कर रहा है। और लोगो में डाल रहा है, और लोग उसके विचारों की सिर्फ प्रतिध्वनियां हैं। और यह डाइनामिज्म इतना गंभीर और इतना गहरा है, की मोहम्मद को मरे हजार साल हो गए, जीसस को मरे दो हजार साल हो गए, क्रिश्चियन सोचता है कि मैं अपने विचार कर रहा हूं, वह दो हजार साल पहले जो आदमी छोड़ गया है, तरंगें, वे अब तक पकड़ रही हैं। महावीर या बुद्ध या कृष्ण, कबीर, नानक, अच्छे या बुरे कोई भी तरह के डाइनेमिक लोग-

जो छोड़ गए हैं वह तुम्हें पकड़ लेता है। तैमूरलंग ने अभी भी पीछा नहीं छोड़ा है दिया है मनुष्यता का, और न चंगीजखां ने पीछा छोड़ा है, न कृष्ण, न सुकरात, न सहजो ने, न तिलोमा, न राम, न रावण, पीछा वे छोड़ते ही नहीं। उनकी तरंगें पूरे वक्त होल रही हैं, तुम्हारी मन स्थिती जैसी हो, या जिस हालात में हो वहीं तरंग को पकड़ उसमें सराबोर हो जाती है, सही मायने में तुम-तुम हो ही नहीं,

तुम एक मात्र उपकरण बन कर रहे गये हो, मात्र रेडियो। जागना ही अपने होने की पहली शर्त है, ध्यान जगाने की कला का नाम है, ध्यान तुम्हारी आंखों को खोल पहली बार तुम्हें ये संसार दिखाता है। सपने के सत्य में, जागरण के सत्य में क्या भेद है। केवल--“ध्यान”

49--ब्रह्मचर्य--

सेक्स तो संपदा है। उससे लड़ कर उसको नष्ट मत कर लेना। उसे प्रेम से और आहिस्ता से बदलने की किमिया है। खोजना है उसकी केमिस्ट्री कि वह कैसे बदल जाए। और मैं कहता हूं, उस किमिया के दो सूत्र हैं।

पहला सूत्र--सम्मान का भाव। और दूसरा सूत्र है--प्रेम का निरंतर विकास। जितना प्रेम बढ़ेगा, उतनी सेक्स की शक्ति प्रेम के मार्ग से प्रवाहित होने लगेगी। और धीरे-धीरे आप पाएंगे--

सारा प्रेम, सारा सेक्स, सारी प्रेम की शक्ति प्रेम का फूल बन गई है, और जीवन प्रेम के फूलों से भर गया है। सिर्फ प्रेम को उपलब्ध व्यक्ति ब्रह्मचर्य को उपलब्ध होता है। जितना बड़ा प्रेम, उतना बड़ा ब्रह्मचर्य।

50--देश-द्रोही या मानव द्रोही----

मैं तो राष्ट्रों में मानता नहीं। अगर मेरी सुनी जाए तो, मैं कहूंगा कि भारत को पहला देश होना चाहिए जो राष्ट्रीयता छोड़ दे। यह अच्छा होगा कि कृष्ण, बुद्ध, महावीर, पतंजलि और गोरख का देश राष्ट्रीयता छोड़ दे और कहे की हम अंतर्राष्ट्रीय भूमि हैं। भारत को तो संयुक्त राष्ट्र संघ की भूमि बन जाना चाहिए। कह देना चाहिए, यह पहला राष्ट्र है, जो हम संयुक्त राष्ट्र संघ को सौंपते हैं--सम्हालो।

कोई तो शुरूआत करे----। और यह शुरूआत हो जाए तो युद्धों की कोई जरूरत नहीं है, ये युद्ध जारी रहेंगे जब तक सीमाएं रहेंगी। ये सीमाएं जानी चाहिए। तो ठीक ही कहते हो, कह सकते हो मुझे देश-द्रोही--

इन अर्थों में कि मैं मानव-द्रोही नहीं हूं। लेकिन तुम्हारे सब देश-प्रेमी मानव-द्रोही हैं। देश-प्रेम का अर्थ होता है मानव-द्रोह। देश-प्रेम का अर्थ होता खड़ों में बांटो। तुमने देखा न जो आदमी प्रदेश को प्रेम करता है। वह देश का दुश्मन हो जाता है, और जो जिले को प्रेम करता है।

वह प्रदेश का दुश्मन हो जाता है। और जो जिले को प्रेम करता है, वह प्रदेश का भी दुश्मन हो जाता है।

मैं दुश्मन नहीं हूं देश का, क्योंकि मेरी धारणा अंतर्राष्ट्रीय है। यह सारी पृथ्वी एक है। मैं बड़े के लिए छोटे को विसर्जित कर देना चाहता हूँ

51 धर्म नहीं--धार्मिकता

धर्म सिद्धांत नहीं है। धर्म फिर क्या है?

धर्म ध्यान है, बोध है, बुद्धत्व है। इसलिए मैं धार्मिकता की बात नहीं करता हूं। चूंकि धर्म को सिद्धांत समझा गया है। इस लिए ईसाई पैदा हो गए, हिंदू पैदा हो गए, मुसलमान पैदा हो गए। अगर धर्म की जगह धार्मिकता की बात फैले, तो फिर ये भेद अपने आप गिर जाएंगे। धार्मिकता कहीं हिंदू होती है, कि मुसलमान या ईसाई होती है। धार्मिकता तो बस धार्मिकता होती है। स्वास्थ्य हिंदू होता है, कि मुसलमान, कि ईसाई। प्रेम जैन होता है, बौद्ध होता है, कि सिक्ख। जीवन, अस्तित्व इन संकीर्ण धारणाओं में नहीं बंधता। जीवन सभी संकीर्ण धारणाओं का अतिक्रमण करता है। उनके पार जाता है।

52--भगवान नहीं--भगवत्ता

भगवान पर जोर नहीं देता हूं, भगवता पर जोर देता हूं। भग वत्ता का अर्थ हुआ,
नहीं कोई पूजा करनी है, नहीं कोई प्रार्थना, नहीं किन्हीं मंदिरों में घड़ियाल बजाने है, न पूजा के थाल सजाने
है, न अर्चना, न विधि-विधान, यज्ञ-हवन,

वरन अपने भीतर वह जो जीवन की सतत धारा है। उस धारा का अनुभव करना है, वह जो चेतना है, चैतन्य
है। वह जो प्रकाश है स्वयं के भीतर, जो बोध की छिपी हुई दुनियां है, वह जो बोध का रहस्यमय संसार है, उसका
साक्षात्कार करना है, उसके साक्षात्कार से जीवन सुगंध से भर जाता है। ऐसी सुगंध से जो फिर कभी चुकती नहीं।
उस सुगंध का नाम भग वत्ता है।

परम रस का अनुभव--

53--ध्यान है अंतर्यात्रा

और जिसकी अंतर् याता सफल है, उसकी बहिर्यात्रा भी सफल हो जाती है। क्योंकि फिर वे ही आंखें, भीतर
के रस को लेकर बाहर देखती है। वो उस पाम रस का अनुभव होने लगता है। जिस दिन तुम्हें अपनी पत्नी में
परमात्मा दिखाई पड़े, अपने पति में परमात्मा दिखाई पड़े अपने बच्चों में परमात्मा दिखाई पड़े। उस दिन जानना
कि धम्म का जन्म हुआ है। उस दिन जानना कि संन्यास हुआ, इससे पहले नहीं। उससे पहले सब पलायन है, कायरता
है, भगोड़ा पन है।

54--सृजन कठिन है--

विध्वंस आसान इस दुनिया में जो लोग बना नहीं सकते, वे मिटाने में लग जाते हैं, जो कविता नहीं रच सकते,
वे आलोचक हो जाते हैं। जो धर्म का अनुभव नहीं कर सकते, वे नास्तिक हो जाते हैं। जो ईश्वर की खोज नहीं कर
सकते, वे कहते हैं--ईश्वर है ही नहीं। अंगूर खट्टे हैं, इनकार करना आसान है, स्वीकार करना कठिन। जो समर्पित
नहीं हो सकते, वे कहते हैं--समर्पित होए क्यों। मनुष्य की गरिमा उसके संकल्प में है, समर्पण में नहीं। जो समर्पित
नहीं हो सकते, वे कहते हैं--,

कायर समर्पित होते हैं, बहादुर, वीर तो लड़ते हैं। ध्यान रखान, सृजन कठिन है, विध्वंस आसान है। जो
माइकलएंजलो नहीं हो सकता। वह अडोल्फ हिटलर हो सकता है। जो कालिदास नहीं हो सकता, वह जौसेफ़
स्टैलिन हो सकता है। जो बानगाग नहीं हो सकता, वह माओत्से तुंग हो सकता है। विध्वंस आसान है।

55--पृथ्वी पर क्रांति--

पृथ्वी के दूर-दूर देशों से आए हुए ये लोग, आने वाली पूरी पृथ्वी पर क्रांति के पहले प्रतीक है। यह छोटी घटना नहीं है, बीज तो छोटा ही होता है। जब वृक्ष बनेगा और बादलों को छुएगा, तब तुम पहचान पाओगे, कितनी क्षमता छिपी थी एक बीज में, एक बीज पूरी पृथ्वी को हरियाली से भर सकता है। क्योंकि एक बीज में वृक्ष, फिर एक वृक्ष में अनंत बीज, फिर एक-एक बीज में अनंत बीज। एक बीज सारी पृथ्वी को फूलों से रंग सकता है। और एक संन्यासी सारी पृथ्वी को गैरिक कर सकता है। एक बुद्ध सारी पृथ्वी को बुद्धत्व की और अनुप्राणित कर सकता है।

56--सत्य के मार्ग पर---

ध्यान रहे--असत्य के मार्ग पर, सफलता मिल जाए तो व्यर्थ है, असफलता भी मिले तो सार्थक है। सवाल मंजिल का नहीं, सवाल कहीं पहुंचने का नहीं, कुछ पाने का नहीं--

दिशा का नहीं, आयाम का नहीं। कंकड़-पत्थर इकट्ठे भी कर लिए किसी ने, तो क्या पाया।

और हीरों की तलाश में खो भी गए, तो भी बहुत कुछ पा लिया जाता है--

उस खोने में भी, अनंत की यात्रा पर जो निकलता है, वे डूबने को भी उबरना समझते हैं।

57--प्रेम को जानने का उपाय---

पत्थर को सुंदर मूर्ति में निर्मित कर लेना, प्रेम को जानने का एक उपाय है। साधारण शब्दों को जाड़ कर एक गीत रच लेना, प्रेम को जानने का एक उपाय है। नाचना, कि सितार बजाना, कि बांसुरी पर एक तान छेड़ना,-- ये सब प्रेम के ही रूप हैं।

58--देह का सम्मान करो--

मैं चाहता हूं कि तुम इस सत्य को ठीक-ठीक अपने अंतस्तल की गहराई में उतार लो। देह का सम्मान करो, अपमान न करना। देह को गर्हित न कहना: निंदा न करना। देह तुम्हारा मंदिर है। मंदिर के भीतर देवता भी विराजमान है। मगर मंदिर के बिना देवता भी अधूरा होगा।

दोनों साथ है, दोनों समवेत, एक स्वर में आबद्ध, एक लय में लीन। यह अपूर्व आनंद का अवसर है। इस अवसर को तूम खँड सत्यों में तोड़ो।

59--सत्य का अवतरण--

सत्य जब भी अवतरित होता है, तब व्यक्ति के प्राणों पर अवतरित होता है। सत्य भीड़ के ऊपर अवतरित नहीं होता। सत्य को पकड़ने के लिए व्यक्ति का प्राण ही बीणा बनता है। वही से झंकृत होता है सत्य। भीड़ के पास उधार बातें होती हैं, जो कि असत्य हो गई हैं। भीड़ के पास किताबें हैं, जो कि मर चुकी हैं। भीड़ के पास महात्माओं, तीर्थकरों, अवतारों के नाम हैं।

जो सिर्फ नाम है, जिनके पीछे अब कुछ भी नहीं बचा, सब राख हो गया है। भीड़ के पास परंपराएं हैं, भीड़ के पास याददाश्तें हैं। भीड़ के पास हजारों-लाखों साल की आदतें हैं। लेकिन भीड़ के पास वह चित नहीं है।

जो मुक्त होकर सत्य को जान सकता है, जो भी कोई उस चित को उपलब्ध करता है, तो अकेले में, व्यक्ति की तरह उस चित को उपलब्ध करना पड़ता है।

60--नमस्कार का अद्भुत ढंग--

इस देश ने नमस्कार का एक अद्भुत ढंग निकाला। दुनिया में वैसा कहीं भी नहीं है।

इसे देश ने कुछ दान दिया है मनुष्य की चेतना को, अपूर्व। यह देश अकेला है जब दो व्यक्ति नमस्कार करते हैं, तो दो काम करते हैं। एक तो दोनों हाथ जोड़ते हैं। दो हाथ जोड़ने का मतलब होता है: दो नहीं एक। दो हाथ दुई के प्रतीक हैं, द्वैत के प्रतीक हैं।

उन दोनों को हाथ जोड़ने का मतलब होता है, दो नहीं एक है। उस एक का ही स्मरण दिलाने के लिए। दोनों हाथों को जोड़ कर नमस्कार करते हैं। और, दोनों को जोड़ कर जो शब्द उपयोग करते हैं। वह परमात्मा का स्मरण होता है। कहते हैं: राम-राम, जय राम, या कुछ भी, लेकिन वह परमात्मा का नाम होता है। दो को जोड़ा कि परमात्मा का नाम उठा। दुई गई कि परमात्मा आया। दो हाथ जुड़े और एक हुए कि फिर बचा क्या: हे राम।

61 संक्रांति की घड़ी---

आज जितनी शुभ घड़ी है इतनी कभी न थी, क्योंकि सामूहिक नींद टूट गई है, अब सिर्फ व्यक्तिगत नींद तोड़ने का सवाल है। पहले तो व्यक्तिगत नींद तो थी ही। सामूहिक नींद भी थी। अब कम से कम सामूहिक नींद का बोझ हट गया है।

अब तो सिर्फ व्यक्तिगत नींद है, तुम जरा करवट ले सकते हो,

जरी झकझोर सकते हो अपने को, तो उठ आने में देर न लगेगी। इधर मैं अनेक लोगों पर ध्यान के प्रयोग करके कहता हूं तुमसे, यह कोई सैद्धांतिक बात बात नहीं कह रहा हूं, समय बहुत अनुकूल है। सच हर पच्चीस सौ सालों के बाद समय अनुकूल होता है।

जैसे एक साल में पृथ्वी का एक चक्कर पूरा होता है, सूरज का।

ऐसे पच्चीस सौ सालों में हमारा सूर्य किसी एक महा सूर्य का एक चक्र पूरा करता है। हर पच्चीस सौ सालों के बाद संक्रमण की घड़ी आती है।

पच्चीस सौ साल पहले बुद्ध हुए, महावीर हुए, लाओत्से, कनफयूशियस,
च्वांगत्सु, लीहत्सु, जरथुस्त्र, साक्रेटीज, सारी दुनियां बुद्धों से भर गई, उसके भी पच्चीस सौ साल पहले कृष्ण,
मोजेज, भीष्म पितामह, पतंजलि जैसे

बुद्ध पुरुष देखे, ये संक्रांति की घड़ी करीब है। और संक्रांति की घड़ी का अर्थ होता है, जब सामूहिक नशा टूट जाता है। सिर्फ व्यक्तिगत नशे के तोड़ने की जरूरत रहती है, उसे तोड़ना बहुत कठिन नहीं है, आसान है। इससे ज्यादा आसान कभी भी नहीं होगा। कभी ऐसा होता है कि नाव ले जानी हो उस पार तो पतवार चलानी पड़ती है, और ऐसा होता है, कि पतवार नहीं चलानी पड़ती सिर्फ पाल खोल दो, हवा अपने आप नाव को उस तरफ ले जाती है।

----परंपरा और धर्म

62 धर्म विद्रोह है

धर्म का और कोई रूप होता ही नहीं। धर्म कभी परंपरा बनता ही नहीं, जो बन जाता है, परंपरा वह धर्म है ही नहीं। परंपरा तो ऐसे है जैसे आदमी गुजर गया, उसके जूते के चिन्ह रेत पर पड़े रह गए।

वे चिन्ह जीवित आदमी तो है ही नहीं,

आदमी के जूते भी नहीं है। जीवित आदमी तो छोड़ो,

मुर्दा जूते भी उन चिन्हों में नहीं है,

छाया की भी छाया है। धर्म खतरनाक है, धर्म से ज्यादा खतरनाक और कोई चीज़ पृथ्वी पर नहीं है। लेकिन अक्सर देखोगे भीरुओं को धार्मिक बने। घुटने टेके, प्रार्थनाएं-स्तुति करते हुए, भयाक्रांत। उनका भगवन उनके भय का निचोड़ है। धर्म तो खतरनाक ढंग से जीने का नाम है। धर्म का अर्थ है निरंतर अभियान। धर्म का अर्थ ही है पुराने और पीटे-पिटाए से राज़ी न हो जाना। नए की, मौलिक की खोज। धर्म का अर्थ है, अन्वेषण।

धर्म का अर्थ है, जिज्ञासा, मुमुक्षा। धर्म का अर्थ है, उधार और बासे से तृप्त न हो जाना, धर्म वेद से राज़ी नहीं होता, जब तक अपना वेद निर्मित न हो जाए। धर्म स्मृति में नहीं है। धर्म अनुभूति में है। श्रुति और स्मृति। या तो सुना, या याद रखा। लेकिन धर्म तो है, अनुभूति, न श्रुति, न स्मृति।

--एस धम्मो सनंतनो

63 संदेह

संदेह पैदा क्यों होता है दुनिया में, संदेह पैदा होता है, झूठी श्रद्धा थोप देने के कारण। छोटा बच्चा है, तुम कहते हो मंदिर चलो। छोटा बच्चा पुछता है किस लिए?

अभी मैं खेल रहा हूं, तुम कहते हो, मंदिर में और ज्यादा आनंद आएगा।

और छोटे बच्चे को वह आनंद नहीं आता, तुम तो श्रद्धा सिखा रहे हो और बच्चा सोचता है, ये कैसा आनंद, यहां बड़े-बड़े बैठे हैं उदास,

यहां दौड़ भी नहीं सकता, खेल भी नहीं सकता। नाच भी नहीं सकता, चीख पुकार नहीं कर सकता, यह कैसा आनंद। फिर बाप कहता है, झुको, यह भगवान की मूर्ति है। बच्चा कहता है भगवान यह तो पत्थर की मूर्ति को कपड़े पहना रखे हैं। झुको अभी, तुम छोटे हो अभी तुम्हारी बात समझ में नहीं आएगी। ध्यान रखना तुम सोचते हो तुम श्रद्धा पैदा कर रहे हो, वह बच्चा सर तो झुका लेगा लेकिन जानता है, कि यह पत्थर की मूर्ति है। उसे न केवल इस मूर्ति पर संदेह आ रहा है। अब तुम पर भी संदेह आ रहा है, तुम्हारी बुद्धि पर भी संदेह आ रहा है। अब वह सोचता है ये बाप भी कुछ मूढ़ मालूम होता है। कह नहीं सकता, कहेगा, जब तुम बूढ़े हो जाओगे, मां-बाप पीछे परेशान होते हैं, वे कहते हैं कि क्या मामला है।

बच्चे हम पर श्रद्धा क्यों नहीं रखते, तुम्हीं ने नष्ट करवा दी श्रद्धा। तुम ने ऐसी-ऐसी बातें बच्चे पर थोपी, बच्चों का सरल हृदय तो टूट गया। उसके पीछे संदेह पैदा हो गया, झूठी श्रद्धा कभी संदेह से मुक्त होती ही नहीं। संदेह की जन्मदात्री है। झूठी श्रद्धा के पीछे आता है संदेह, मुझे पहली दफा मंदिर ले जाया गया, और कहा की झुको, मैंने कहा, मुझे झुका दो, क्योंकि मुझे झुकने जैसा कुछ नजर आ नहीं रहा।

पर मैं कहता हूं, मुझे अच्छे बड़े बूढ़े मिले, मुझे झुकाया नहीं गया। कहा, ठीक है जब तेरा मन करे तब झुकना,

उसके कारण अब भी मेरे मन मैं अब भी अपने बड़े-बूढ़ों के प्रति श्रद्धा है। ख्याल रखना, किसी पर जबर्दस्ती थोपना मत, थोपने का प्रतिकार है संदेह। जिसका अपने मां-बाप पर भरोसा खो गया, उसका अस्तित्व पर भरोसा खो गया। श्रद्धा का बीज तुम्हारी झूठे संदेह के नीचे सुख गया।

--एस धम्मो सनंतनो

64 बच्चे और ध्यान

अगर मां बाप इतना ही कहे जितना वो जानते हैं, बच्चे को मुक्त रखे, उसकी सरल श्रद्धा नष्ट न करे। तो ये सार दुनियां धार्मिक हो सकती हैं,

ये दुनिया अधार्मिक नास्तिकों के कारण नहीं है। तुम्हारे थोथे आस्तिकों के कारण अधार्मिक है। ध्यान देना, सिद्धांत मत देना, यह मत कहना की भगवान है, यह कहना की शांत बैठने से धीरे-धीरे पता चल जाएगा। निर्विचार होने से पता चल जाएगा,

ध्यान दिया तो धर्म दिया, सिद्धांत दिया तो अधर्म दे दिए। शास्त्र मत देना, शब्द मत देना, निःशब्द होने की क्षमता देना। प्रेम देना।

ध्यान और प्रेम अगर दो चीजें तुम दे सको किसी बच्चे को, तो तुमने अपना कर्तव्य पूरा कर दिया। तुमने बच्चे की आधारशिला रख दी। इस बच्चे के जीवन में मंदिर बनेगा, इस बच्चे के शिखर आकाश में उठेंगे, और इसके स्वर्ण-शिखर सूरज की रोशनी में चमकेगे। और चाँद तारों से बातें करेंगे।

--एस धम्मो सनंतनो

65 बच्चे और अनाचार

मनुष्य-जाती ने बच्चों पर जितना अनाचार किया है किसी और पर नहीं।

जब सारी दुनिया में सब अनाचार मिट जाएंगे, जब अंतिम अनाचार जो मिटेगा, वह होगा मां-बाप के द्वारा किया गया बच्चों के प्रति अनाचार होगा। वह अनाचार दिखाई नहीं पड़ता, क्योंकि प्रेम की बड़ी हमने बकवास उठा रखी है। कि हम सब प्रेम के कारण कर रहे हैं, तुम बच्चे को मारो प्रेम के कारण, सिखाओ कुछ तो प्रेम के कारण, तो बच्चा इनकार भी नहीं, विद्रोह भी नहीं कर सकता। सबसे पहले विद्रोह किया गरीबों ने अमीरों के खिलाफ, तब किसी ने सोचा भी नहीं था कि एक दिन स्त्रियाँ पुरुषों के खिलाफ बगावत कर देंगी।

अब स्त्रियों ने बगावत की है पुरुषों के खिलाफ। अभी कोई सोच भी नहीं सकता है कि एक दिन बेटे, बच्चे मां-बाप के खिलाफ बगावत करेंगे, मैं तुमसे कहता हूँ, आगाह रहना। वो दिन जल्दी ही आएगा, करना ही पड़ेगा। जिस दि बच्चें मां-बाप के खिलाफ बगावत करेंगे, उस दिन साफ होगी बात कि मनुष्य- जाति ने अनंतकाल से कितने अनाचार बच्चों पर किया है।

--एस धम्मो सनंतनो

66 शराब और ध्यान

शराब का ध्यानियों ने विरोध किया है, क्योंकि शराब परिपूरक है। यह सस्ते में ध्यान की भ्रांति करवा देती है। ध्यानी को भी शराबी जैसा मस्ती में डूबा हुआ पाओगे, और शराब में भी तुम्हें ध्यान की थोड़ी सी गंध मिलेगी--रसमुग्ध। फर्क इतना ही होगा शराबी बेहोश है, ध्यानी होश में है। शराबी ने अपनी स्मृति खो दी और ध्यानी ने अपनी स्मृति पूरी जगा ली। मनुष्य बीच में है, मनुष्य द्वंद्व में है, मनुष्य आधा चेतन है, आधा अचेतन है। ध्यानी पूरा चेतन में है। शराब पी कर एकरसता को पा लेगा--सस्ती एक एकरसता, बोतल पी डाली, मिल गई एकरसता, सस्ते में मिल गई गयी। ध्यान तो वर्षों के श्रम से मिलेगा, ध्यान के लिए तो बड़ी कीमत चुकानी पड़ेगी। इंच-इंच बढ़ेगा, बूंद-बूंद बढ़ेगा, लंबी यात्रा है, पहाड़ की चढ़ाई है। शराब तो उतार है, जैसे पत्थर को ढकेल दिया पहाड़ से; बस एक दफा धक्का मार दिया, काफी है।

फिर तो अपने आप ही उतार पर उतरता जाएगा। नीचे खाई-खंदक तक खूद ही पहुंच जाएगा,

धक्का मारने के बाद और धक्का मारने की जरूरत नहीं है। लेकिन पहाड़ पर चढ़ना हो तो, ऊर्ध्व यात्रा करनी पड़ेगी, धक्के से काम नहीं चलेगा, धकाते ही रहना पड़ेगा, जब तक चोटी पर नहीं पहुंच जाओ, और जरा भूक की कि पत्थर नीचे लुढ़क जाएगा। कहीं से भी गिरने की संभावना है,

इसलिए तुमने एक शब्द सुना होगा--योगभ्रष्ट। तुमने भोगभ्रष्ट शब्द सुना, भोगी के भ्रष्ट होने की संभावना ही नहीं है। भोगी कभी गिरता ही नहीं, वह गिरा हुआ है आखिरी जगह, योगी ही गिरता है, भोगी होने से योगभ्रष्ट हो ना बेहतर है। चेष्टा तो कि थी एक प्रयास तो किया था, एक यात्रा की चुनौती स्वीकार तो की थी। गिर गए--कोई बात नहीं, हजार बार गिरो, मगर उठ-उठ कर चलते रहना।

--एस धम्मो सनंतनो

67 होश--है रामबाण

क्रोध, लोभ, मोह, काम, मद-मत्सर, बीमारियां हजार हैं, अगर तुम एक-एक बीमारी को कसम खाकर छोड़ते रहे तो, अनंत जन्मों में भी छोड़ न पाओगे। एक-एक बीमारी अनंत जन्म ले लेगी, और छूटना न हो पाएगा। बीमारियां तो बहुत हैं, और तुम अकेले हो। अगर ऐसे एक-एक ताले खोजने चले,

और एक कुंजी को बनाने चले तो महल तुम्हें कभी उपलब्ध न हो पाएगा।

इसमें बहुत द्वार हैं, और बहुत ताले हैं। तुम्हें तो कोई ऐसी चाबी चाहिए जो चाबी एक हो और सब तालों को खोल दे। होश--की चाबी ऐसी चाबी है। तुम चाहे काम पर लगाओ तो काम को खोल देती है। क्रोध पर लगाओ तो क्रोध खोल देती है। लोभ पर लगाओ, लोभ खोल देती है। मोह पर लगाओ, मोह खुल जाता है पल में। तालों का तो फिकर ही नहीं करती है, मास्टर की है। कोई भी ताला इसके सामने टिकता ही नहीं। वस्तुतः तो ताले में चाबी डल ही नहीं पाती, तुम चाबी पास ले जाओ ताला खुला।

--एस धम्मो सनंतनो

68 धर्मों की चट्टानें--

जिसे लोग धर्म समझते हैं, वह धर्म नहीं है। ईसाइयत, इस्लाम और हिंदू धर्म, ये धर्म नहीं हैं। लोग जिन्हें धर्म कहते हैं, वे मृत चट्टानें हैं। मैं तुम्हें धर्म नहीं धार्मिकता सिखाता हूं--एक बहती हुई सरिता, पग-पग पर मोड़ लेती है, निरंतर अपना मार्ग बदलती है। लेकिन अंततः सागर तक पहुंच जाती है।

ये सभी तथाकथित धर्म तुम्हारे लिए कब्रें खोदते हैं। तुम्हारे प्रेम को तुम्हारे आनंद को और तुम्हारे जीवन को नष्ट करने के काम में संलग्न रहे हैं। और ईश्वर के बारे में, स्वर्ग नरक के बारे में, पुनर्जन्म... ओर न जाने कैसी-कैसी व्यर्थ बातों के विषय में वे तुम्हारी खोपड़ी में रंगीन कल्पनाएं मनमोहक भ्रम और भ्रान्त धारणाओं का कूड़ा-करकट भरते रहते हैं।

मेरा तो भरोसा है प्रवाह में, परिवर्तन में, गति में, क्योंकि यही जीवन का स्वभाव है। यह जीवन केवल एक स्थायी चीज को जानता है। और वह है: सतत परिवर्तन सिर्फ परिवर्तन ही कभी परिवर्तन नहीं होता। अन्यथा हर चीज बदल जाती है। कभी पतझड़ आ जाता है। और वृक्ष नंगे हो जाते हैं। सारी पत्तियां चुपचाप, बिना शिकायत के गिर जाती हैं। और शांति पूर्वक पुनः उसी मिट्टी में विलीन हो जाती है।

नीले आकाश में बाँहें फैलाए नग्न खड़े वृक्षों का एक अपना ही सौंदर्य है। उनके हृदय में एक गहन आशा और आस्था अवश्य होती होगी क्योंकि वह जानते हैं कि जब पुरानी पत्तियां झड़ती हैं तो नई आती ही होंगी। और जल्दी ही नई, ताजी और सुकोमल कोंपलें फूटने लगती हैं।

धर्म एक मृत संगठन नहीं है, संप्रदाय नहीं है, बरन एक तरह की धार्मिकता होनी चाहिए। एक ऐसी जीवंत गुणवत्ता, जिसमें समाहित है: सत्य के साथ होने की क्षमता। प्रामाणिकता, सहजता, स्वाभाविकता, प्रेम से भरे हृदय की धड़कनें और समग्र अस्तित्व के साथ मैत्रीपूर्ण लयबद्धता। इसके लिए किन्हीं धर्मग्रंथों और पवित्र पुस्तकों की आवश्यकता नहीं है।

सच्ची धार्मिकता को मसीहाओं, उद्धारकों, पवित्र ग्रंथों, पादरियों, पोपों, पंडित, पुरोहित, मौलवियों, तुम्हारे शंकराचार्य की और किसी, मंदिर, मस्जिद, चर्चों की आवश्यकता नहीं है। क्योंकि धार्मिकता तुम्हारे हृदय की खिलावट है। वह तो स्वयं की आत्मा के, अपनी ही सत्ता के केंद्र-बिंदु तक पहुंचने का नाम है। और जिस क्षण तुम अपने अस्तित्व के ठीक केंद्र पर पहुंच जाते हो। उस क्षण सौंदर्य का, आनंद का, शांति का और आलोक का विस्फोट होता है। तुम एक सर्वथा भिन्न व्यक्ति होने लगते हो। तुम्हारे जीवन में जो अँधेरा था वह तिरोहित हो जाता है। और जो भी गलत था वह विदा हो जाता है। फिर तुम जो भी कहते हो वह परम सजगता और पूर्ण समग्रता के साथ होते हो।

मैं तो बस एक ही पुण्य जानता हूं और वह है: सजगता।